

TIGHT BINDING BOOK

UNIVERSAL
LIBRARY

OU 188531

UNIVERSAL
LIBRARY

OSMANIA UNIVERSITY LIBRARY

Call No. 2-12-2 Accession No. 14480

Author 2-2 محمد شجاع

Title دلی کا سفر

This book should be returned on or before the date last marked below.

OSMANIA UNIVERSITY LIBRARY

Call No. 2-122

Accession No. 13680

Author 2-2 کی تاریخ

Title دہلی کا سہارا

This book should be returned on or before the date last marked below.

دلی کاسنیہا لہ

خواجہ محمد شفیع (دہلوی)

۱۳۳

مکتبہ جامعہ دہلی

قیمت ۱۰۰

طبع دوم ایک ہزار
مطبوعہ جید برقی پریس، - - دہلی
اکتوبر ۱۹۳۸ء

فہرست مضامین

پہلے تیس صفحے اور صفحہ اکتالیس آل انڈیا ریڈیو اسٹیشن دہلی کے
واسطے لکھے گئے اور ان کی اجازت سے شائع ہوئے

| صفحہ | مضمون | نمبر شمار |
|------|--|-----------|
| ۱۷ | مرزا فخر و عرف مرزا چاچائی | ۱ |
| ۲۰ | ستار نواز | ۲ |
| ۲۳ | طبیلے کے استاد | ۳ |
| ۲۴ | مرزا علی سلطان، مرزا ادیس، مرزا قافا و والدین، مرزا جہانگیر، شکاری | ۴ |
| ۲۴ | ستار نواز | ۵ |
| ۲۵ | ادیب | ۶ |
| ۲۵ | عالم | ۷ |
| ۲۶ | نبوت کے استاد | ۸ |
| ۲۸ | سر سید، منشی ذکا و اللہ، ڈاکٹر نذیر احمد، مولانا حالی | ۹ |
| ۳۰ | طیب | ۱۰ |
| ۳۲ | نواب شمس الدین خاں والی فیروز پور و نوہارو | ۱۱ |
| ۳۰ | نثر حرم بوستان خیال | ۱۲ |
| ۳۱ | جامع مسجد کراچوک | ۱۳ |

| | | |
|-----|--|----|
| ۳۸ | مشتری کاکرہ | ۱۳ |
| ۵۲ | ضلع جگت کے استاد | ۱۵ |
| ۵۶ | استاد محمد بیگ کاکرہ | ۱۶ |
| ۷۸ | نواب ضیاء الدین خاں والی لوہارو کی صحبت | ۱۷ |
| ۷۹ | استاد میر جان | ۱۸ |
| ۸۷ | بزم مئے | ۱۹ |
| ۹۰ | خواجہ امان کی محفل | ۲۰ |
| ۹۱ | قاری فخر الدین | ۲۱ |
| ۹۲ | اکھاڑا | ۲۲ |
| ۹۳ | مرزا علی جان بیگ، حاجی جی جوتے والے، سکھ دیو، صدیق پہلوان | ۲۳ |
| ۹۷ | مرزا عاشور بیگ | ۲۴ |
| ۹۸ | میر کریمت علی خاں | ۲۵ |
| ۹۹ | میر مابھی | ۲۶ |
| ۹۹ | مولوی محمد شفیع خاں، مولوی محمد تقی خاں، مفتی صدر الدین، مولوی عطاء اللہ | ۲۷ |
| ۱۰۲ | بدرا الدین خاں | ۲۸ |
| ۱۰۲ | اسد اللہ خاں غائب، منشی ہر گوبال تفتہ | ۲۹ |
| ۱۰۵ | منشی بالکنڈ بے صبر، نواب مسطفیٰ خاں شیبقتہ، استاد ذوق | ۳۰ |
| ۱۰۵ | محمد حسین آزاد | ۳۱ |
| ۱۰۶ | پندت ہر دے ماتھے | ۳۲ |
| | ستار نواز | |

| | | | |
|-----|--|---------------------------------|----|
| ۱۰۶ | خوش نوزیں | میرنچیکش | ۳۳ |
| ۱۰۷ | ریاضی کے استاد | ماسٹر امجد ر۔ فریدالدین خاں | ۳۴ |
| ۱۰۷ | مصور | تفضل حسین خاں | ۳۵ |
| ۱۰۸ | شہسوار | استاد نجوبیگ | ۳۶ |
| ۱۰۹ | شہسوار | استاد مہمن صاحب، استاد میاں جان | ۳۷ |
| ۱۱۰ | فارسی کے عالم | مثنیٰ نرائن واس پنواڑی | ۳۸ |
| ۱۱۱ | مولانا شاہ عبدالقادر، مولانا شاہ عبدالعزیز، مولانا شاہ رفیع الدین، | | ۳۹ |
| ۱۱۱ | | شاد اسماعیل شہید | ۴۰ |
| ۱۱۲ | داستان گو | میر کاظم علی خاں | ۴۱ |
| ۱۱۴ | | جامع مسجد | ۴۲ |
| ۱۱۵ | | بی داراں صاحب کامکان | ۴۳ |
| ۱۲۵ | | بزم سخن | ۴۴ |

تذکرہ

سید کی دلی کو

آرزو

دعا خیر

خواجہ محمد شفیع بیاض محل دہلی

دلی کا سنبھالا

تمہارا اٹھ کے جانا تھا مریضِ غم کا مرجانا
مری جاں فرق ہوتا ہے سنبھلنے اور سنبھالنے میں
جو پیدا ہوا اس کو مرنا ہے۔ ہر شے کے لئے فنا بقا ہے بس اس
ذاتِ لایزال کو

ہر آنکھ زاد بنا چار باہدش نوش پیا۔
زجامِ دہر مے رگل من علیہا فان
عناصر جدا ہونے سے پہلے ساتھ نہ چھوڑنے کی جان توڑ کوشش
کرتے ہیں اور پھر دم توڑ دیتے ہیں۔ مرنے والے کی اس آخری سعی نسبت
کو سنبھالا کہا جاتا ہے۔

قحط الرجال شہر کی موت ہے جب تک گود سپوتوں سے بھری
ہے شہر زندہ ہے۔ گود خالی ہوئی اور وہ ختم۔ نونہال زینتِ دد

چمن نہ رہے، چمن اجڑ گیا۔ شہر مر گیا۔ دلی ایک شہر تھا عالم میں
 انتخاب۔ جب اس کا وقت آیا وہ بھی نہ رہا۔ ہاں ختم ہونے
 سے پہلے اس سر زمین نے ایسے ایسے لال انکھے اور وہ دکھائے
 سرسبز اگائے جن کا ہر دانہ تاج شہا ہی کے قابل اور ہر پھول
 درخور طرہ و دستار تھا

خواجہ کیا داستانِ غم لیکر بیٹھا ہے، کیوں بھولے ہوئے
 دکھڑے یاد دلاتا ہے۔

تذکرہ دہلی مرحوم کالے دوست نہ چھیڑ
 نہ سنا جائے گا ہم سے یہ نسا نہ ہرگز
 داستاں گل کی خزاں میں نہ سناکے بلبل
 ہنستے ہنستے ہمیں ظالم نہڑا نا ہرگز
 دھونڈھتا ہے دل شوریرہ بہانہ مطرب
 درد انگیز غزل کوئی نہ گانا ہرگز
 اچھا خفا نہ ہو جسے، مطربِ مزاج واں نعمہ جانگداز سے پہلے زفر مہ
 قص اور چھیڑتا ہے، ساز کو تنت پر بجانے سے پہلے چلت پھرت کی گت

نذر ہے۔

کیوں صاحبِ افسانہ نعم داستانِ عیش سے بدل جائے تو کیسا
مجلسِ عزاداری محفلِ مولود بن جائے تو کیا خوب۔ مرگِ دہلی کا ذکر
ہوتا رہے گا، مولودِ دہلی کا تذکرہ سنئے۔

صاحبِ سنی سنائی بات ہے، بڑوں نے کہی ہمارے کان
پڑی، آپ تک پہنچا دی۔ پانچ پت آباد ہوئے، چار کا پتہ چلتا ہے۔
پانچویں کا نشان نہیں ملتا۔ پانی پت، سونی پت، مارپت، باگ پت
خیال ہے کہ پانچواں پت جو لاپتہ ہے۔ دلی بن گیا۔ راجہ اننگ پال۔ اس
راج دھانی میں راج راج رہا تھا کہ فرشتہ اجل نے فرمانِ قضا دیا۔ اولاد
نرینہ تھی، نواسہ پرتھوی راج جو جمیر کا راجہ تھا وارثِ تاج و تخت ہوا۔
ہندوؤں کا ستارہ شہاب الدین کے ہاتھوں غروب ہوا۔
پرتھوی راج مارا گیا۔ مسلمانوں کا نیرِ اقبال چچا عروسِ سلطنت شہاب الدین
سے ہم آغوش ہوئی۔ ع کس کی بنی رہی ہے کس کی بنی رہے گی۔
ع عطار و قلم در سیاہی نہاد۔ شہاب الدین شہابِ ثاقب ہوا۔
اس کا سپہ سالار قطب الدین تخت نشین۔

انجام کا رقطب الدین بھی افق فنا میں غروب ہوتا ہے اور اس کا
 داماد شمس الدین التمش آفتاب جہاں تاب بن کر چمکتا ہے۔ ولے
 تاجکے۔ چند روز چمک دمک دکھا کر بالآخر غرب مرگ میں غروب
 ہوا۔ لڑکا آرام شاہ اسم بامسے تھا۔ چندے رنگ رلیوں میں رہا۔
 زمانہ نے رنگ بدلا، نیزنگ فلک رنگ لایا۔ حکومت کا رنگ پھیکا
 پڑنے لگا۔ اس کی بہن رضیہ سلطانیہ کے ہاتھ میں عنان سلطنت آئی
 ادبار کی کچھ ایسی کالی گھٹا چھائی کہ سفلیہ نوازی کے ہاتھوں سیہنجستی
 سے دوچار ہوئی اور حکومت ہاتھ سے گنوائی۔

ہر کہ آمد عسارت نو ساخت

رفت و منزل بدگیرے پرداخت

کے قباد نے کیلو کھڑی آباد کی جو آج تلو کھڑی کے نام سے یاد کی جانی
 ہے۔ انجام کار کے قباد سازشوں کا شکار ہوا اور اس کا سب سے سالار
 جلال الدین خلجی تخت پر بٹھایا گیا۔ یہ مردِ دُوران سازشوں میں شامل نہ تھا
 ولے قرعہ فال اس کے نام پڑا۔ اس نے گوارا نہ کیا کہ جس تخت پر
 اس کے آقا بیٹھے تھے اسی پر یہ بھی بیٹھے۔ پس ایک اور شہر کی بنا

ڈالی - یہ تلوکھڑی کے قریب ہے۔

ابن چہ شورشیت کہ در دور قمری بینم
ہمہ آفاق پُراز نسنہ و شمری بینم
دختران را ہمہ جنگ است و جدل با ماور

پسراں را ہمہ بدخواہ پدر می بینم
میدان کارزار راستہ ہوا، بھتیجا چچا کے خلاف کمر بستہ
جواں ہمت - جواں نجات علاؤ الدین بڑھے چچا کو مار کر تخت نشین ہوا
دلی کی داغ بیل ڈالی اور قطب مینار کی طرح خسرو شاہ غاصب نیشاں الدین
کے ہاتھوں کیفر کردار کو پہنچا۔ غیاث الدین برسرِ اقتدار آیا۔ غیاث
پور آباد کیا، حضرت نظام الدین محبوب الہی کے منہ آیا، منہ کی
کھانی، بیٹے محمد تغلق نے یہ آفت دھانی کہ باپ کے سر پر مکان کی
چھت گرائی۔ اور وہ نمرود اس میں دب کر رہ گیا۔ جب یہ واقعہ
ہو رہا تھا حضرت سلطان جی محبوب الہی ٹہل رہے تھے اور
بار بار زبان مبارک پر یہ شعر آتا تھا۔

اے گریبک چراغ نشینی بجائے خویش
باشیر سنجہ کردی دیدی سزلے خویش

فیروز شاہ نے اپنی دہلی الگ بسائی، کوئلہ فیروز شاہ، کلاں مسجد اور پرانی عید گاہ یا دوگار چھوڑ گیا۔

وقت کوتاہ و قصہ طولانی، انجام کار نوبت شاہجہاں سید

یہ شہر سا بسا، یہ پودا پھلا پھولا، یہ بچہ پروان چڑھا اور کچھ ہوا ایسی موافق آئی کہ دن دونی اور رات چوگنی ترقی کرتا چلا گیا۔ بحریات میں باد مخالف بھی چلی، باد شمرط بھی، طوفانِ حوادث نے کشتی کو ڈوگر کا دیا۔ ملاح امید چھوڑ بیٹھے، پر قسمت نے اس کا ساتھ نہ چھوڑا۔ بادِ قنول میں ٹھانے تھی کہ آج اس بیڑہ کو ڈبو کر چھوڑوں گی۔ قسمت نے بیڑا اٹھایا تھا کہ بیڑہ پار لگاؤں گی، کالی گھٹائیں آسمان پر چھائیں۔ برسیں بھی برسایا بھی۔ پر ہر سیلِ بلا کے بعد اس نے وہ جو بن نکھارا کہ باید و شاید۔ جسے وہ رکھے اسے کون چکھے۔ افتادیں بھی پڑیں۔ کھکھیڑیں بھی جھکتیں جھٹکتے بھی لگے، پر اس کا کچھ نہ بگاڑ سکے۔ بلائیں آئیں۔ بلا گرداں کیا۔ خیر خیرات دی۔ صدقہ کیا کوئی آفت آئی مکان بدل۔ لیجئے آئی تل گئی نادر بلائے بے درماں کی طرح آیا۔ نواؤں نذر پکڑائے، ہاتھوں کے طوطے اڑ گئے۔ سخت طاؤس دے کر بیٹ چھڑایا۔

شعہ کی بلا اس مریض نیم جاں کو بے جان کے بغیر نہ ٹلنی تھی
 نہ ٹلی۔ ایک آفت ہوئی تو بھگت لی جاتی، یہاں تو مصیبت نے گھر گھیر
 رکھا تھا۔ ایک سے چھٹکارا نہ ملتا تھا کہ دوسری پڑتی تھی۔

ایک آفت سے تو مر مر کے ہوا تھا جینا

پڑ گئی اور یہ کیسی مرے اللہ نئی

یہاں جینے کی نوبت بھی نہ آتی تھی کہ دستِ قضا دستِ تاراج
 دراز کرتا تھا۔ بقول غالب۔

”پانچ لشکر کا حملہ پے پے اس شہر پر ہوا۔ پہلا باغیوں کا لشکر
 اس میں اہل شہر کا اعتبار لٹا۔ دوسرا لشکر خاکیزوں کا، اس میں جان و مال
 ناموس و مکان و مکین و آسمان و زمین آثار ہستی سراسر لٹ گئے۔
 تیسرا لشکر کال کا۔ اس میں ہزار ہا آدمی بھوکے مرے، چوتھا لشکر مہضیہ کا
 اس میں بہت سے پیٹ بھرے مرے، پانچواں لشکر تپ کا۔ اس میں
 تاب و طاقت، عموماً لے کر آدمی کم۔ لیکن جس کو تپ آئی اس نے
 اعضا میں طاقت نہ پائی۔ اب تک اس لشکر نے کوچ نہیں کیا۔
 میرے گھر میں دو آدمی تپ میں مبتلا ہیں“

خواجہ جلدی کر سوانگ باقی بہت ہے، شب کم ہے۔ قصہ کوتاہ
 دلی لٹی، دلی ولے خانماں خراب ہوے، نوجوان مارے گئے، بڈھے
 ٹھڈے شہر چھوڑ کر بھاگے جس کا جہاں سینگ سما یا جا چھپا، اکثر مارے
 گئے، بہت شہر بدر ہوئے، دلی ولے کا دلی میں ٹھکانا نہ تھا۔ جو بھاگ
 نکھانچ گیا، جو رہ گیا مارا گیا۔

ع۔ جسے دیکھا حاکم وقت نے کہا یہ بھی قابل دار ہے بڑا اس کے گز
 زمانہ میں اس طوائف الملوکی کے عالم میں۔ اس سرزمین نے ایسی ایسی
 زندہ جاوید ہستیاں پیدا کیں جو آج تک چشم و چراغ ہندوستان ہیں۔

سب کہاں کچھ لالہ و کھل میں نمایاں ہو گئیں

خاک میں کیا صورتیں ہوں گی کہ نہاں ہو گئیں

الہ اللہ کیا کیا داغ ہوں گے جو تلوار کے گھاٹ اتر گئے۔ جو

اس طوفان بلا سیل حوادث کے ہاتھ سے بچے وہ بھی اتنے ہیں کہ آج تک کسی

شہر نے بیک وقت اتنے صاحب کمال پیدا نہ کئے ہوں گے۔

ع۔ دردے و سخت دردے کارے و سخت کارے۔ وہ صورتیں

نہ رہیں، ان کے دیکھنے والے بھی مر کھپ گئے۔

ع۔ آں قدح بشکت و آں ساقی نہماند۔ وہ صحبتیں نہ رہیں، وہ
 دو ختم ہو گیا۔ محفلوں کو جگا دینے والے، دماغ تہ خاک جا سونے
 باغ اجڑ گیا داستان گل و بلبل طے ہو گئی۔ ہم آج ان ناموں کو ڈھونڈ
 بیٹھے ہیں جو ہمیشہ کے واسطے صفحہ ہستی سے مٹ گئے۔ جن کی یادیں
 فراموش ہو گئیں، جن کا نشانِ مزار بھی نہ رہا۔

ہم آج بیٹھے ہیں ترتیب دینے دفتر کو

ورق جب اس کا اڑالے گئی ہوا ایک ایک

پہر کیف کھوج لگائیں گے، پتہ چلائیں گے اور جو بھئی مل گئے
 ان کو انشاء اللہ آپ سے لا ملائیں گے۔



یہ کون جو گن رنارمائے بیٹھی ہے۔ رع سینہ میں یا س وحسرت
 و درماں لے ہوئے۔ ع۔ بال بکھرے ہوئے زلفوں کے ادہر اور ادہر
 شاہانہ شان بشرہ سے عیاں، پر چہرہ پر کچھ ہوائیاں سی اڑ رہی ہیں۔
 ع۔ اور غم کے ہاتھوں اس کی اتری ہوئی ہے صورت۔
 چشمے گوں میں آنسو چھلک رہے ہیں، رنگے روپ کچھ بد رنگ سا

نظر آتا ہے۔

زلفیں الجھ رہی ہیں ہے سوگوار حالت

افشاں اڑی ہوئی ہو رنگ حنا کی صورت

ہونٹوں پر لاکھا ہے، کچھ اڑا اڑا آنکھوں میں سرمہ ہے پڑھیکا پھیکا
 حسرت کی کشمکش میں حیران ہو رہی ہے۔ خانہ خرابیوں سے ویران ہو رہی ہے
 جو گن جی دربار جہائے بیٹھی ہیں، پر دربار کچھ اوبار زدہ سا معلوم ہوتا ہے
 نقیب سیاہ پوش مجر آتش در دروں عود سوز سینہ سوزاں
 شمع اشک فشاں، لالہ دلغ در دل۔ بوئے گل پریشاں، صراحی سر بریدہ
 جام میں دیدہ تر جھلک رہا ہے۔

اے ذرا قریب سے دیکھیں یہ کون دیوی جی ہیں جو جو گن کے
 سروپ میں دس دے رہی ہیں او ہو یہ تو دلی ماتا ہیں، ان پر کیا بیتا
 پڑی جو بھرا پڑا گھر چھوڑ دھن دولت تچ، جو گن کا برن لے جنگل اُن بسایا
 ماتا جی شہر کیوں چھوڑا، گھر بار سے منہ کیوں موڑا، آبادی سے
 من کیوں گھرا یا۔ دیرانہ جی کو کیوں بھایا

دلی ماتا نے آنکھ اٹھائی۔ دل پُر درد سے آہ سرد کھینچی۔ اور کہا

بن ماں کیسا مالوا۔ اور بن پی کیا سسرال۔ میرا سہاگ اُڑ گیا، میرا پی
 مجھ سے بچھڑ گیا۔ میری دنیا بدل گئی، مجھ سے زمانہ نے آنکھیں پھیر لیں،
 میرے لال خاک میں مل گئے، میرا سائیں دیس بدر ہو گیا۔ ع
 اب شان کہاں باقی ہم شان لٹائیٹھے پاتا کہنا تھا کہ آواز بھڑائی، آنکھوں
 میں آنسو بھرائے ع بیٹھے بیٹھے سے کیا جانے کیا یاد آیا = پھر سرنگوں
 ہو بیٹھی،

درباری آنے شروع ہوئے، دربار چھنے لگا۔ یہ کون سبھیلا جوان
 ہے۔ بلن۔ بالادور زشی بدن۔ چوڑی پٹی، رنگ سرخ و سپید۔ ذرا آنکھ
 تو دیکھو، خون کبوتر معلوم ہوتی ہے

ستو بھاٹ کیا کہتا ہے۔ مرزا فخر و عرف مرزا چپاتی، شاہی خاندان
 سے ہیں۔ جوگن نے یہ نام سنکر سہرا اٹھایا۔ اور مرزا صاحب موصوف کی
 طرف ایک نگاہ غلط انداز ڈالی۔ اندریں راہ فلاں ابن فلاں چیز نے نسبت
 شہزادوں اور سلاطین کا یہاں کچھ کام نہیں۔ آج صرف صاحب کمال
 پیش کئے جائیں، اگر ان میں بھی کوئی کمال ہے تو جگہ دی جائے
 ورنہ ان کی گنجائش نہیں۔ بھاٹ نے درستی بہتہ مؤدبانہ عرض کی۔

خانہ زاد گوش گزار بارگاہِ خداوندی کرتا ہے کہ حسبِ الحکم اعلان عام کر دیا گیا ہے کہ آج صرف صاحبِ کمال آئیں اور کوئی آنے نہ پائے آج جو بھی شرفِ باریابی حاصل کرے گا کسی نہ کسی علمِ یافنِ کامل ہوگا۔ اجازت ہو تو حلقہٴ بگوشِ بارگاہِ عالی مرزا صاحب کے حالات عرضِ خدمت کرے، اشارہ ہوا، اچھا کہو۔

غدر کے بعد جب دہلی والے بھوکوں کے مارے در بدر ٹھوکرےیں کھاتے پھرتے تھے، اس نفسی نفسی کے زمانہ میں اس مردِ خدا نے سنکر جاری کر رکھا تھا، جب دنیا دانہ دانہ کو ترس رہی تھی، اس کے دروازہ پر دیغیں چڑھ رہی تھیں۔ اور سخادت کا بازار گرم، حلوہ چپانی عام تقسیم ہوتا تھا۔ اس وجہ سے عوام میں مرزا چپانی مشہور ہو گئے۔ دلی میں امن و امان ہو گیا، کاروبار کا بازار گرم مغلّس تو نگر ہو گئے اور یہ تو نگر ہی دست اس وقت تکلّ بنانے والا ان سے بہتر نہیں ہے۔ ان کے مقابلہ کا پیرا کہ تمام ہندوستان میں نہیں۔

کبوتر بھی لا جواب بناتے ہیں، ان کے کبوتروں کی یہ خصوصیت ہے کہ کسی گھر کے گرد ان نہیں ہوتے، ٹھیلے میں بند رہتے ہیں۔ جس گلی

کوچہ میں چاہتے ہیں اپنا ٹھیلالے جاتے ہیں۔ اور کبوتر اڑانے شروع کر دیتے ہیں۔

یہ سن کر دلی نے منجم قدرت جو حاضر دربار تھا اس کی طرف آنکھ اٹھائی اور کہا یہ وہ مرزا فخر وہیں جو گیا رہ برس کی عمر تک گودول میں پھرے ہیں۔ بتاؤ ان کا انجام کیا ہوگا۔

زمانہ برس پر پناش ہے۔ گیا رہ برس کی عمر تک گودیوں میں چڑھے پھرنے کا کفارہ ان کو بڑھاپے میں ادا کرنا پڑے گا۔ یہ نازوں کا پالازمین کا گزبنے گا۔ روزانہ بائیس چوبیس میل پھرنا مقدر ہے۔

جامع مسجد کی سیڑھیوں پر کبوتر اور گڈیاں سمیٹتا ہوا مرے گا۔ زندگی دو بھر ہو جائے گی۔ جس کے دروازہ پرھن برستا تھا کوڑی کوڑی کو محتاج ہوگا۔ غدر کے زمانہ میں سینکڑوں بھوکوں کا پیٹ پالنے والا خود فقرو فاقہ میں گذر کر کے خراب و خستہ جہان گذران سے گذر جائے گا۔ یہ ہے ان کا اندوہناک مستقبل۔

دلی ماتا کی آنکھوں سے آنسوؤں کی لڑی جاری تھی اور مرزا چپاتی کی جانب حسرت بھری نگاہوں سے دیکھ رہی تھی۔ دل ہاتھوں سے

نکلا جاتا تھا کہ عین ننت پر دور سے ستار کی آواز سنائی دے،
 نظر اٹھا کر دیکھا تو ایک سانپے رنگ کا آدمی بمنزل آنکھوں والا چہرہ
 سے جاہ و جلال کے آثار نمودار، اپنی دہن میں بیٹھا ستار سجرا رہا ہے،
 بھاٹ نے مرزا کا لے لقب بتایا، بہادر شاہ آخری تاجدار ہند کا قریبی
 رشتہ دار اور فن ستار نیوازی کا استاد بے بدل۔ جو گن جی منجم
 قدرت کی طرف مخاطب ہوئیں اور کہا، بتاؤ فلک فتنہ سازان سے کیا
 راگ لائے گا۔ طالع فرمان منجم نے زائچہ دیکھا اور عرض کی، زمانہ کے
 ہاتھوں پر ی گتے بنے گی، جو فن ہاتھ میں ہے۔ اس کی بدولت ملکہ اگلا
 کھائیں گے، بارگاہ عالی سے ارشاد ہوا، مفصل بیان کر دو، خادم مزاج
 والے دست بستہ عرض کی، داستان دروناک ہے اور نعمت جلال
 اسے نہ چھینیں تو بہتر حکم صادر ہوا ہم سنا چاہتے ہیں، داستان
 کے کم و کاست بیان کی جائے۔ منجم ازل نے زبان پر وہ در کھولی
 اور کہا، میں دیکھ رہا ہوں کہ ایک جوگی برہمنی بھوت ملے گی واکر پڑے

ملہ موسیقی کی ایک اصطلاح ہے ملہ موسیقی کی ایک اصطلاح ہے

ملہ موسیقی کی ایک اصطلاح ہے۔ ملہ ستار کے ایک حصہ کا نام ہے

پہنے گوایر دربار میں کھڑا ہے، ستار جان کے ساتھ جو حکم ہوتا ہے۔ کچھ چھیڑو۔ دربار کا ستار نواز دست بستہ عرض کرتا ہے کہ اگر اجازت ہو تو پہلے خانہ زاد پیش کرے۔ اشارہ ہوتا ہے اچھا تو شروع کر صاحب کمال ہے کمال دکھاتا ہے۔ وہ وہ تان پٹے لیتا ہے۔ ایسے ایسے سوت میں ٹھکھینچتا ہے کہ باید و شاید۔ محفل پر جا دو سا کر دیتا ہے، کچھ ایسا رنگ جاتا ہے کہ سننے والے دنگ رہ جاتے ہیں، صاحب نظر جان جاتے ہیں کہ اب کالے خاں کا رنگ جتنا دکھائی نہیں دیتا۔ جب وہ ختم کرتا ہے تو کالے خاں کو حکم ہوتا ہے۔ جو چیز اس نے شروع کی تھی۔ وہی یہ بھی چھیڑتا ہے، صاحب فہم دیوانہ سمجھتے ہیں جانتے ہیں کہ کھلا اس میں کیا عہدہ برآ ہو سکتا ہے، اس موٹے کے آگے اس میرانی کا سحر سامری نہیں چلتا، چاند کے سامنے نہ مخشب نہیں ملتا، آن کی آن میں محفل کو مسخر کر لیتا ہے، جو انگ اس میرانی نے دکھائے تھے وہ سب پیش کرتا ہے اور پھر اپنا راستہ الگ نکالتا ہے، نئے سوت نرالی

۱۷ موسیقی کی ایک اصطلاح ہے۔

۱۸ موسیقی کی ایک اصطلاح ہے۔

۱۹ موسیقی کی ایک اصطلاح ہے

۲۰ موسیقی کی ایک اصطلاح ہے

میںڈ ہیں۔ انوکھا انگ، نرالا رنگ، زمانہ کی آنکھیں دیکھا ہوا میرا نئی اس
 نام تھا دکالے خاں کی آنکھوں کی طرف نظر ڈالتا ہے۔ مغلیہ آنکھ شاہانہ
 سچ و سچ نظر آتی ہے، تاڑ جاتا ہے۔ دست بستہ عرض کرتا ہے، سرکار
 یہ لال پردہ ہے، آپ کالے خاں نہیں مرزا کالے ہیں۔ اپنا اصلی نام
 سن کر رنگِ رو متغیر ہو جاتا ہے۔ پُرانا ٹھاسٹ آنکھوں کے آگے پھیر جاتا
 ہے۔ طبیعت کو مشکل سمجھتا ہے۔ ارباب محفل وطن دریافت کرتے
 ہیں، بے ساختہ کہہ اٹھتا ہے۔

گل ہوں تو کوئی چمن بناؤں

غربت زدہ کیا وطن بتاؤں

ہم فقیروں کا کیا گھر کیا دروغ و رویش ہر کجا کہ شب آمد لے اوست
 اس بے سرو سامانی کو دیکھ کر لوگ استفسارِ حال کرتے ہیں۔ آنکھ اٹھا کر
 ان کی جانب دیکھتا ہے اور کہتا ہے۔

چہ پرسی از سرو سامان من عمر نیست چوں کا کل

سیہ ختم پریشاں روزگارم خانہ بردشتم

بہاراج میراٹھوں میں نہیں مصاحبوں میں جگہ دیتے ہیں، اور مرزا
 کالے کے نام سے یاد فرماتے ہیں۔ دست بستہ عرض کرتا ہے کہ
 مرزا کالے صاحب عالم دہلی خدر میں مارے گئے، اب تو بیروسیہ
 کالے خاں زندہ ہے۔ سرکار اگر آئندہ کالے خاں فرمائیں تو کرم ہوگا
 باقی زندگی اس گننامی کے عالم میں گزار کر راہی ملک عدم موتا ہے
 یہ ہے ان کا مستقبل۔

منجم قدرت اتنا کمر خموش ہو گیا اور محفل پر ایک سکوت کا عالم
 طاری تھا۔ کبھی کبھی چمکیوں کی آواز آتی تھی گاہ گاہ کسی کو نے سے آہ سرد
 اٹھتی تھی کہ اتنے میں طببلہ پر تھاپ پڑی اور بھاٹ نے آواز لگائی، مرزا
 فیروز شاہ تشریف لاتے ہیں۔ یہ طببلہ کے استاد بے بدل ہیں جوڑی
 بجانے میں دور دوران کا جوڑ نہیں، اکثر نئے پرٹن اور بولوں کے موجب
 ان کے بول اب تک صرف دلی کے میرانی جانتے ہیں، باہر کے نہیں
 رنگیلے جوان ہیں۔ محفل رنگ و بلو کے شوقین۔ مرزا فیروز شاہ
 بھی سم پورن اترے اور دربار میں حسب مرتبت جگہ پائی۔ اوہو یہ
 لہ طببلہ کی ایک اصطلاح ہے۔ یہ طببلہ کی ایک اصطلاح ہے۔ سٹہ موسیقی کی ایک اصطلاح ہے۔

کنڈھوں پر بندوقیں رکھے، گلے میں تو بڑے لٹکائے کون چلے آتے ہیں، سنٹے بھاٹ کیا کہتا ہے،

مرزا اعلیٰ سلطان صیدا فگنی میں یکتائے روزگار ہیں، ہرن کے منشاء کو سمجھتے ہیں، ان کا مارا پانی نہیں مانگتا۔ مرزا درپس جا لوز کا کھوج لگانے میں عدیم المثال ہیں۔ مرزا قادر الدین قیامت کے قادر انداز جس پر ان کی نظر پڑ جائے کیا مجال جو بیچ کر نکلیجائے۔ مرزا جہانگیر جس ہرن کو ایک مرتبہ جنگل میں دیکھ لیں مہینوں بعد پہچان جائیں۔ مرزا غیاث الدین جناب کو دیکھ کر شکار الغیاث پکارتا ہے پر پناہ نہیں پاتا ذرا سنو یہ چڑیوں کی آواز کہاں سے آنے لگی۔ بھلا جس جگہ ایسے شکاری ہوں وہاں پرند کے پر چلتے ہیں۔ پھر یہ آواز کہاں سے آرہی ہے بندہ نواز! یہ تو کوئی بزرگوار ستار بجائے ہیں، والد عجیب مضراب لگاتے ہیں، بالکل چڑیاں چپکتی معلوم ہوتی ہیں۔ بھاٹ نے آواز دی مرزا چڑیا تشریف لاتے ہیں۔ یہ ستار لوزی میں اپنا جواب نہیں رکھتے، کھتا ستار بجاتے ہیں۔ مضرا میں کچھ ایسی ایجاد کی ہیں کہ ستار میں سے بالکل چڑیوں کی آواز نکلتی ہے۔ اگر گریں پر وہ بجائیں تو

معلوم ہوتا ہے بہت سی چڑیاں چوں چوں کر رہی ہیں۔ ان کا ستار
سن کر دلی ماتانے آنکھ اٹھائی اور قدرے مسکرائی۔ منجم ازل کی جانب
نظر ڈالی اور ان کا مستقبل بیان کرنے کا حکم دیا۔

خادم حلقہ بگوش عرض پرداز ہوا کہ دنیا ان کی قدر کرے گی، پر
یہ کہیں ٹکیں گے نہیں، ان کے پاؤں میں گردش پر کار ہے، لوگ ان کی
خدمت کریں گے۔ مگر یہ دو چار دن سے زیادہ کہیں بسیرا نہ لیں گے
آٹھ آنے سے دس روپیہ تک کی گت ان کے پاس تیار رہے گی،
اس پر گذر اوقات ہوگی۔

یہ دو کج کلاہ کتابوں کے پشتارے بخلوں میں دبائے، کانوں میں
قلم لگائے، ہاتھ میں ہاتھ ڈالے کون چلے آ رہے ہیں۔ بشرہ سے علم داؤب
کے آثار نمودار ہیں۔ محفل میں جگہ کی گئی۔ بھاٹ نے مودبانہ آواز لگائی
مرزا مجاہد الدین اور مرزا محمود شاہ تشریف لاتے ہیں۔ فارسی اور
عربی پر کامل عبور رکھتے ہیں، اردو اور فارسی نظم و نثر میں ان کا جواب
نہیں۔ منجم اشارہ پا کر کھڑا ہوا اور کہنے لگا، دولت علم سے مالا مال ہیں
یہ بھی تہی دست نہیں رہ سکتے۔ مرزا مجاہد الدین نثر میں جدوجہد

کریں گے اور یکتاے روزگار ہوں گے، حیدرآباد دکن میں نامہ نگاری پر قوت کی بنیاد ہوگی۔ دوسرے صاحب مسجد فتحپوری میں علم کا دریا بہائیں گے۔ اور دنیا کو فیض یاب کریں گے۔

اتنے میں مرزا قادر بخش تشریف لائے۔ بھاٹے نے عرض کی علی مدنوٹ اور پھری گنگہ کا استاد بے بدل ہے۔ اور یکتا کشتی گیر، ایشیا کی دس بارہ زبانون پر قدرت رکھتا ہے، ہنرمند قدرت اشارہ پا کر یوں عرض پرداز ہوا۔ دہلی کی تباہی کے بعد یہ لال قلعہ کا لعل دیار حبیب کی راہ لے گا۔ پردلی کی یاد وہاں بھی چین سے نہ بیٹھے دے گی مٹی پھر کشاں کشاں دہلی لائے گی۔ برے حالوں بانگے دیار طے تن پر چھڑے لگائے پیٹ پر پتھر باندھے، شبنم اور آب رواں کا پہننے والا، نادوں کا پالا اس اُجڑے دیار میں پھرائے گا۔ یہاں کی دنیا بدلی ہوئی، یہاں کارنگ بگڑا ہوا پائے گا۔ مرزا خیریا جاہ خوف خدا کھا کر بطریق غربا پروری خان پورا گاہی پر لگا دیں گے، یہ بیل ہزار داستان دس بارہ زبانون میں چپکنے والا گنواروں کے ساتھ سر چھوڑتا ہوا ٹکڑے ٹکڑے کو محتاج، پیسہ پیسہ جمع کرتا راہی ملک عدم ہوگا۔ منجم اتنا کہہ کر

خموش ہو گیا۔ درباریوں کی آنکھوں سے آنسوؤں کے دریا بہ رہے تھے۔ ولی ماتا کی بچی بندھی تھی۔ سر اٹھایا اور کہا یہ یادگار تیمور ہیں، یہ بابر کی اولاد ان کے ہاں بچے ہاتھ میں تلوار لئے، سر پر تاج رکھے پیدا ہوتا تھا، آج ان کا یہ دھاڑا ہے۔

بہت آگ چلیوں میں سلگانے والے بہت گھاس کی گٹھڑیاں لانے والے
بہت در بدر مانگ کر کھانے والے بہت، فاتحہ کر کے مرجانے والے

جو پوچھو کہ کس کان کے ہیں یہ جوہر

تو نکلیں گے نسل ملوک ان میں اکثر

انہیں کے بزرگ ایک دن حکمراں تھے انہیں کے پرستار پیر و جواں تھے

یہی ماہرین عاجز و ناتواں تھے یہی مزاج و یلم و اصفہاں تھے

یہی کرتے تھے ملک کی گلہ بانی

انہی کے گھروں میں تھی صاحبِ جفرائی

یہ لے قوم اسلام عبرت کی جاہے کہ شاہوں کی اولاد در در گداہے

جسے سنئے افلاس میں بتلاہے جسے دیکھئے مفلس و مینراہے

لہ تعلق آباد کے گھیساروں کی طرف اشارہ ہے۔

نہیں کوئی ان میں کمانے کے قابل
اگر ہیں تو ہیں مانگ کھانے کے قابل

بالکمال اولاد سلاطین کا ابھی ایک حجم غفیر کھڑا تھا، بھاٹ کچھ اور
شہزادے پیش کرنے کے لئے آگے بڑھا۔ حکم ہوا کہ ان کو حسب مرتبت جگہ
دی جائے، اب ان کا حال تباہ سننے کی ہم میں تاب نہیں۔

یہ کون ماہ نیم ماہ نیرتاباں علم علم اٹھائے چلا آ رہا ہے، جس کے
عقب میں بہت سے درخشاں ستارے ہیں اور ان کے پیچھے نوجوانوں کا
ایک ہجوم۔ اوہو یہ تو سرسید احمد خاں صاحب اپنے حواریں کو لئے
آ رہے ہیں۔ اور مسلمان طلبہ کا ایک مجمع ٹرکس کوٹ اور سرخ ٹوپیاں
پہنے ساتھ ہے۔ اس گروہ میں سے سرسید مع تین حواریوں کے آگے
بڑھے۔ بھاٹ نے کہا سرسید احمد خاں صاحب بانی علی گڑھ کالج۔
مسلمانوں میں انگریزی تعلیم کے امام تشریف لاتے ہیں، اور ان کے
ساتھ منشی ذکار اللہ، ڈاکٹر نذیر احمد اور مولانا الطاف حسین حالی بھی
ہیں۔ منشی ذکار اللہ صاحب علم ریاضی کے استاد بے بدل، ڈاکٹر
نذیر احمد اور مولانا حالی کے نام پر محض میں چہنی گوسیاں ہونے لگیں بچنوراؤ

پانی پت کا نام لوگوں کی زبان پر آیا۔ بھاٹے دربار کی یہ فضا دیکھ کر
دم بخود رہ گیا۔ سرسیدان دونوں کا ہاتھ پکڑا آگے بڑھے اور کہا۔ ڈاکٹر
نذیر احمد نے جنم بجنور میں بیشک لیا۔ لیکن علم اس سرزمین پر سیکھا
تربیت یہاں پانی، عمر یہاں گڈری، یہاں کی مٹی تھی، انجام کاریہیں کی
خاک میں جالی۔ ان کا دل، ان کی طبیعت، ان کی خوبصورت میرا ذمہ
دلی کی تھی، مولانا حالی پانی پت میں پیدا ہوئے۔ پر پلے دلی میں -

پر وان یہاں چرٹھے، دلی والوں سے زیادہ دلی کے ولدادہ ہیں
اس شہر سے نسبت ازلی رکھتے ہیں جیسا کہ ان کے اشعار سے پٹکتا ہے۔

دلی سے نکلتے ہی ہوا جینے سے دل سیر

جانا کہ نہیں اب کہیں دنیا میں ٹھکانا

حالی بس اب یقین ہے دلی کے ہونے

ہے ذرہ ذرہ مہر نزا اس دیار کا

سرسید کی سند پر ان دونوں بزرگوں کو دلی والا قرار دیا گیا

اور دربار میں حسب مراتب جگہ پائی۔

ایسا کون آنے والا ہے کہ ارباب دربار مودب ہونے بیٹھے۔

گوش بر آواز، نظریں منتظر قدم بوسی۔ بوئے گل پیک ہو اوپر سوار ہوا
 خواہی کوتالب فرش حاضر۔ دود و دوسوز بلا گردانی کرتا چلا آ رہا ہے برم
 میں کون سی جادوم آیا کہ نیم جانوں میں جان آئی، بے جان زندہ ہو گئے
 ہوا کا مزاج بدل گیا۔ محفل کی طبیعت رو بہ اصلاح ہوئی، افسردہ دروں
 شگفتہ دل ہو گئے۔ رنگِ روتو دیکھو شاخ تبات میں گل شفتا لو کی
 جھلک دکھا رہا ہے۔ غلامی آنکھ دو اے دردِ دل، برگ گل سے ہونٹ
 تعویذ سکون قلب، کتابی چہرہ نسخہ آب حیات، ورزشی بدن۔
 اس پر جادانی کا انگرکھا، آدھا سینہ کھلا ہوا۔ کھڑکی دار پگڑھی سر پر۔ خدمت
 پر آمادہ، افضل الا شغال خدمت الناس کا دلدادہ۔ یہ کون جو انجبت
 جو ان ہمت ہے۔ بھاٹ کیا کہتا ہے۔

حکیم حاذق طبیب کامل حکیم محمود خاں صاحب تشریف لاتے ہیں
 اخلاق حمیدہ کی تصویر، شرافت و سجاوت کا مجسمہ، حضرت خواجہ عبید اللہ
 احراری رحمۃ اللہ علیہ کی نسل میں سے حکیم محمد تشریف خاں صاحب کی
 اولاد۔ دلی ماتا نے ان کی طرف محبت اور التفات سے دیکھا اور
 حکم دیا کہ کچھ اور حالات بیان کئے جائیں۔ بھاٹ نے دست بستہ

عرض کی کہ حکم کا بندہ، فرمان کا فرماں بردار، اگر اجازت ہو تو کچھ عرض
بارگاہِ خداوندی کرے۔ حکم ہوا کہو۔ با ادب یوں عرض پرداز ہوا۔ خانہ زاد
کے پاس الفاظ نہیں کہ ان کے صفات اور حالات کا حقہ بیان کر سکے
اگر یہ کام مولانا حالی کے سپرد ہو تو مناسب۔ اشارہ پا کر مولانا حالی سرود
کھڑے ہو گئے اور یوں سخن سرا ہوئے۔

یہ نم جانوں کا مسیحا اور غریبوں کا طبیب

خود حکیموں کا معالج اور طبیبوں کا طبیب

طب یونانی کا آخری ناخدا، اس ڈوبتے ہوئے بیڑہ کا کھینچا ہار
شرافت کا پتلا، نجابت کا مجسمہ، خوبوں کی زندہ مثال۔ فخر شہر، فرخندہ
خصال۔ جب ولی کا جہاز تباہی میں آیا ہوا تھا۔ جب سیلاب بلا، گرداب
فنا کے تھپیڑے اس بیڑہ کے ٹکڑے اڑائے دیتے تھے۔ اس کا ایک
ایک تھنڈا نذر امواجِ حوادث تھا۔ اور پھر ان تھنڈوں کی چھپٹیاں تتر تین
ہونی جانی تھیں کسی کو کسی کا سہارا نہ تھا، ناخدا ہمت ہار چکے تھے، ملاحوں کو
اپنی اپنی پٹری تھی۔ یہ کوہِ راسخِ مردِ میداں، جدی پہاڑ بھی تھا، نوح بھی
کشتی بھی تھا ملاح بھی، بے ٹھکانوں کا ٹھکانا، بے سہاروں کا سہارا،

مصیبت زدوں کا بلجا۔ آفت رسیدوں کا ماوے، مرتے ہوؤں کو
آبِ بقا بے گناہوں کا گواہ، برے وقت کا ساتھی، بڑی بنی کا یار،
دلی کی مٹتی ہوئی تہذیب کی امٹ یا دکار، جب دلی میں غدر پڑ رہا
تھا، اس شہر کو مصیبتوں نے گھیر رکھا تھا زمانہ دلی والوں کا دشمن تھا
سر چھپانے کو بھی انہیں کہیں ٹھکانا نہ تھا، اس وقت اس شریف نے
ان پر وہ احسانات کئے ہیں جن کے حق سے دلی ولے عہدہ برآ
نہیں ہو سکتے، آج سینکڑوں گھرنے اس کی بدولت پل رہے ہیں۔
ہزاروں اس کے طفیل میں عزت لئے بیٹھے ہیں، لاکھوں کی جائیداد چائی
سینکڑوں کی جائیں، ہزاروں کی امانت گھر پر رکھی اور اس کی جان سے
زیادہ حفاظت کی۔ وہ محمود خاں جو بغیر سواری کبھی باہر نہ نکلا تھا،
جس نے عدالت کچھری میں کبھی قدم نہ رکھا تھا، بے گناہوں کے لئے
وہ رات دن چکر میں تھا۔ پاؤں ایک اس کا عدالت میں تھا اور ایک گھر میں تھا
مولانا حالی اتنا کہہ کر بیٹھ گئے، دلی مانا کا اشارہ پا کر نقیب نے حکیم
صاحب موصوف کو صدر محفل جگہ دی۔

ٹھوڑی تارا، ماتھے چاند، سوج کی سی کرن، رنگ میدہ و شہاب

سواسی ناک، غلانی آنکھ، چہرہ کی چھب دل میں کھٹی جاتی ہے۔ ہر عضو بدل
 سا پنچہ میں ڈھلا ہوا، عجب سچ و سچ سے چلا آتا ہے۔ یہ کون جوان ہے
 کہ اہل دربار سے ٹکٹکی باندھے دیکھ رہے ہیں جس کی جہاں نظر پڑی
 جم کر رہ گئی۔ ع کرشمہ دامنِ دل می کشد کہ جا اینجاست۔ بے ساختہ زبان
 پر آیا۔ ۵

بسان شکل تو بت کمتر آفرید خدا

ترا کشیدہ دوست از قلم کشید خدا

یہ نیرتیاں شمس الدین خاں والی فیروز پور دلو ہا رو ہے۔ بھاٹ
 نے اہل دربار سے تعارف کروایا اور کہا، آفتابِ حُسن ہے اور تمام
 فنونِ سپہ گری کا مسلم الثبوت استاد۔ شاعر ہے اور بڑے پائے
 کا نقاد، اس کا دربار اہل کمال اور اہل علم کا ملجا و ماوے ہے۔ منجم قدرت
 نے عرض کی، یہ ماہِ رو پھانسی چرٹے ہے گا، دلی ماتا نے آہ کی۔ منجم خموش
 ہو گیا۔ ارشادِ عالی ہوا، واقعہ مفصل بیان کرو۔ عرض کی، داستانِ
 غم ہے، جوان کا ماتم ہے۔ افسانہ ناگفتہ بہ۔ فرمایا

انتیاز علم و جور و ستم بھی رہا کثرتِ غم سے اب اندازہ غم بھی نہ رہا

کہو اور بے کلم و کاست کہو،

مہتممِ خونِ بیانِ زبانِ نوحہ خواں سے نواسخ ہوا کہ

زرد زن است وز میں مایہ فساد و نزع

نزا بجانِ برادر کہ دل بہ این ندہی

اس بربادی میں بھی انہی کا دست تفرقہ انداز کام کر رہا ہے

نواب احمد بخش خاں صاحبِ والئی فیروز پور دلوہارو کے درمحل ہیں

ایک کی اولاد میں یہ مہریم روز شمس الدین خاں ہیں۔ دوسری کے

بطن سے نواب امین الدین خاں صاحب اور نواب صیبا الدین خاں

صاحب، بڑے لڑکے کو فیروز پور کہ حاصلِ ریاست ہے عطا ہوتا

ہے، اور آخر الذکر دونوں کو لوہارو، نواب احمد بخش خاں صاحب

خلد آستہ بانی ہوئے۔

میں دیکھ رہا ہوں کہ نواب امین الدین خاں صاحب کے صاحبین

کج مشورت، مطلبی آشنا اور دلوں میں فرق ڈالنے والے

گھیرے بیٹھے ہیں۔ محبت و یگانگت کی بنیاد کھودے ڈالتے ہیں

عناد و فساد کی طرح ڈال رہے ہیں۔ باپ کی ماتم پرسی کرتے جاتے

ہیں اور زہرا کلتے جاتے ہیں۔ سہم قاتل گھول رہے ہیں۔ زہرا اثر کر چلا۔
 شیطان اپنا کام کر گیا۔ محبت کی عمارت ڈگ گانے لگی۔ دشمنی کی سرنگ
 میں شتابہ لگا، نواب امین الدین خاں صاحب نے منشی کو طلب کیا
 دو ات قلب سیاہ لے کر آئی۔ صفحہ قرطاس نقش محبت سے پاک
 قلم دہن دریدہ روئے سیاہ لئے حاضر ہوئی۔ صفحہ ہستی سے
 حرف محبت مٹ رہا ہے۔ سرکار انگریزی میں درخواست گزاری
 کہ دالمر حوم کی وصیت متروکہ غیر منقولہ کی بابت ہے۔ ترکہ منقولہ
 ہم میں تقسیم کر دیا جائے۔ بنائے محاصرت پڑ گئی دو برسوں میں
 بگڑ گئی۔ فیصلہ امین الدین خاں صاحب کے موافق ہوتا ہے شمس الدین
 خاں صاحب اگرہ میں اپیل کرتے ہیں، ولایت کے قانون کے مطابق
 لوہارو بھی بڑے لڑکے نواب شمس الدین خاں صاحب کو مل جاتا ہے
 امین الدین خاں صاحب اور ضیاء الدین خاں صاحب کے حق
 میں ایک ایک ہزار روپیہ گزارہ کا حکم ہوتا ہے،
 نواب امین الدین خاں صاحب کے پاس یہ کون انگریز بیٹھلے
 ادھو۔ فرزیر صاحب ہیں۔ چپکے چپکے باتیں ہو رہی ہیں۔ نواب صاحب

افسردہ خاطر سے بیٹھے ہیں۔ فرزیر کہتا ہے، بھائی امین الدین پریشان نہ ہو۔ اس وقت موقع اچھا ہے۔ کلکتہ کا گورنر میرا دوست ہے۔ تم وہاں اپیل کرو۔ میں سفارشی چٹھی دیتا ہوں کام بن جائے گا۔ پردہ کے پاس یہ کون کھڑا کن سوئیاں لے رہا ہے۔ غضب ہو گیا۔ یہ تو خنجبر بگ شمس الدین خاں صاحب کا آدمی ہے۔ بھائی کے ہاں ٹوہ لینے کو چھوڑ رکھا ہے۔ پتنگ چھڑی۔ پل کی پل میں نواب شمس الدین خاں صاحب کے ہاں جا پہنچا۔ سارا معاملہ کہہ سنایا۔ نواب صاحب کی خاطر عاظر مکدر ہو گئی۔ ٹہل رہے ہیں۔ چہرہ غصہ سے تہمتا رہا ہے۔

فسادی عنادی یہاں بھی موجود ہیں۔ ایک نے کہا۔ اس فرزیر نے بڑا غضب ڈھا رکھا ہے۔ جب تک یہ ہے جمع خاطر معلوم۔ دوسرا بولا قضا سر رکھیل رہی ہے۔ تیسرے نے کہا، بہنگا ہے، منٹوں میں چٹ پٹ کیا جا سکتا ہے۔ نواب صاحب نے موچھوں پر ہاتھ پھیرا اور کریم خاں کو طلب کیا۔ سیاہ فام گرانڈیل جوان ہے، آنکھوں سے تہاری ٹنگ رہی ہے۔ چپکے چپکے اس کو کچھ ہدایتیں کیں اور کہا، انیا اور اصل کو سائنڈ نیوں پر ساتھ لے جا۔ وہ آداب کڑچلتا ہوا۔ نواب صاحب ایک

غوط میں خموش بیٹھے ہیں۔

اندھیری رات ہے اور چاروں طرف سناٹا۔ ایک شخص گھوڑے پر سوار اور دو سائڈ ہنی سوار دلی کے قریب بارے پر دوختوں کی آڑ میں کھڑے ہیں۔ ایک نیچے کا عمل ہے۔ ایک انگریز تین تین گھوڑوں پر سوار اس طرف چلا جا رہا ہے۔ سائڈ ہنی سواروں نے راستہ روکا، گھوڑے پر جو شخص ہے اس کے ایک ہاتھ تلوار کا دیا۔ انگریز پٹنیچ کی طرف ہاتھ بڑھانا چاہتا تھا کہ ایک تلا ہوا ہاتھ اور مارا۔ کام تمام کر دیا۔ پچھاڑ کھا کر گرا، خون کے شرابے بہ گئے۔ تمام زمین لہو لہان ہو گئی۔ انگریز مارا گیا ہے۔ یہ خون رنگ لائے گا ع
جو چپ رہے گی زبان خنجر لہو پکارے گا آستیں کا۔ قاتلوں نے اپنا اطمینان کیا کہ بالکل ٹھنڈا ہو گیا ہے۔ یا ابھی کچھ جان باقی ہے۔ سائڈ ہنی سواروں نے اپنی راہ لی، اصل قاتل نے دلی کا رخ کیا۔ شہر کے دروازے بند ہیں۔ یہ تمام رات باہر پھرتا رہا، صبح دلی دروازہ سے داخل ہو دیکھ گنج میں نواب صاحب فیروز پور کی کونٹھی میں آیا۔ اوہو یہ تو کریم خاں ہے جس کے کچھ روز پہلے ہم نے نواب شمس الدین خاں صاحب کے پاس دیکھا

تھا۔ گھوڑا اصطبل میں باندھ چارپائی پر سستانے کو بیٹھ گیا۔
یہ کس کی نقش سے جسے تمام افسران گھیرے کھڑے ہیں، آپس
میں سرگوشیاں ہو رہی ہیں۔ ایک بولانا فرزیر صاحب رات کو مارے
گئے۔ دوسرے نے کہا، راجہ صاحب یلب گڑھ کے ہاں سے دعوت
لکھا کر جارے تھے۔ تیسرا بولانا نقش باؤٹے پر ملی قاتل مفروز ہے۔ لارنس
صاحب مجسٹریٹ قریب کھڑے زخموں کو دیکھ رہے ہیں کہ نواب
فتح الدربگ تشریف لائے، یہ نواب امین الدین خاں صاحب کے
قریبی رشتہ دار ہیں، بغش دیکھ کر ابدیدہ ہو گئے، کہنے لگے بھائی
فرزیر میں تو پہلے ہی کہتا تھا کہ فیروز پور سے کریم خاں مجھے مارنے کو آیا
ہوا ہے۔ تو اکیلا اکیلا نہ پھر۔ تو نے میری بات نہ مانی اور اپنی جان دی
یہ بات لارنس صاحب نے سنی اور مجمع میں سے باہر آگئے۔ سیدھے
نواب صاحب فیروز پور کی کوٹھی پہنچے، قضا عندالہ، دروازہ پر کریم خاں
کھڑا ہے، پوچھا تو کون ہے؟ اس نے کہا سپاہی۔ کیا نام؟ جواب ملا
کریم خاں۔ دریافت کیا کہ دہلی کب آیا؟ اس نے جواب دیا کوئی
دس روز ہوئے، کیوں آیا تھا؟ سرکاری کام کو۔ اصطبل دریافت

کیا۔ اس نے اشارہ سے بتایا۔ وہاں دیکھا تو ایک گھوڑا پسینہ میں
 شرابوڑکھڑا تھا، کریم خاں سے دریافت کیا تیرا گھوڑا کونسا ہے
 اس نے اسی کی طرف اشارہ کیا۔ کریم خاں گرفتار ہوا

۔ وسانڈنی سواری مارا مار منزلیں مارتے فیروز پور کی طرف چلے
 جا رہے ہیں، سانڈھنیاں پسینہ پسینہ ہو رہی ہیں پر یہ دبائے لئے
 چلے جاتے ہیں، صبح ہوتے فیروز پور آیا۔

محل کے دروازہ پر پہنچے، اطلاع کروائی کہ واسل حاضر ہے
 فوراً طلبی ہوئی، نواب شمس الدین خاں صاحب مع مصاحبوں کے
 بیٹھے تھے، یہ آداب بجالایا اور کہا، حضور مبارک ہو، انہوں نے کہا، مار
 دیا؟ جواب دیا آپ کے اقبال سے، ارشاد ہوا اشاباش! جا آرام کر
 واسل باہر نکلا ہی تھا کہ ایک مصاحب نے کہا، اس کو مراد تیکے
 مبادا قبول دے، نواب صاحب نے قدر سے توقف کیا۔ پھر
 آواز دی، واسل کو بھجو، وہ یہ باتیں سن چکا تھا، باہر ہی سے جواب
 دیا، ابھی حاضر ہوا ذرا رنٹنی باندھ آؤں۔ بس اتنا کہتے ہی اونٹنی کی
 پیٹھ پر تھا، بتجارہ کے علاقہ میں جا کر رپورٹ دے کر ائی۔

یوسف زنداں میں بے شمس الدین خاں کشمیری دروازہ کے باہر قید
 آج سنگار کیوں ہو رہا ہے! کیا رہائی کا حکم آگیا۔ نہیں آج قید ہستی
 سے رہائی ہے۔ نہاد ہو پوشاک بہن عطر مل باہر نکلا، بسم اللہ کہہ کر
 بھانسی کے تختہ پر قدم رکھا۔ بھنگلی جو کھڑا تھا اس کو ہٹا دیا۔ اپنے ہاتھ
 سے گلے میں پھنڈا ڈال جاں بحق تسلیم ہوا۔

اہل دربار زار زار رو رہے تھے۔ دلی نے اس نوجوان جانہار
 کو حسرت دیا اس سے دیکھا اور سر بکڑ کر ہو بیٹھی۔ نقیب نے صدر
 مغل لے جا بٹھایا۔

یہ کون جوان گھٹنا پہنے انگر کھا زیب تن کئے ہاتھ میں بانس
 کی کھچپیاں لئے چلا آ رہا ہے۔ قادر البیانی، بسیار نویسی بلکہ انبار نویسی
 کتابوں کا پشت تارہ لئے جلو میں حاضر۔ بھاٹ نے آواز دی۔ خواہ
 امان مترجم بوستان خیال تشریف لاتے ہیں۔

طبیعت اس قدر مصروفیت پسند ہے کہ ہمہ وقت کھچپیاں ہاتھ
 میں اور قلم تراش جیب میں رہتا ہے۔ جہاں خالی وقت ملا کھچپیاں تراش
 ٹھڈے اور کانپیں بنانی شروع کر دیں۔ حسب مرتبت جگہ

پائی۔ یہ تھوڑی دیر تو کچھ بے چین سے بیٹھے رہے۔ خالی بیٹھنا ان کی طبیعت کے خلاف اور آواب دربار مانع۔ آخر کار جب نہ رہ سکے زمین خدمت کو بوسہ دیا اور اجازت چاہی، ان کے جانے پر دربار میں سرگوشیاں شروع ہوئیں۔ اور بزمِ خموشاں کی آواز دلی ماتا تک پہنچی۔ ماتا جی نے استفسار فرمایا۔ معلوم ہوا کہ آخر شب خواجہ صاحب کے ہاں محفل آراستہ ہوتی ہے اور اہل شہر اس کو بزمِ خموشاں کے نام سے یاد کرتے ہیں۔

دلی ماتا بھی بیٹھے بیٹھے اکتا گئیں تھیں، فرمایا اڈہم بھی دیکھیں شہر میں کیا ہو رہا ہے، دربار برخواست ہوا جو گن جی چیلوں کو ساتھ لے چل کھڑی ہوئیں۔ تاجدار مشرق افق مغرب میں غروب ہوتا ہے جو گن جی جامع مسجد پہنچتی ہیں۔

پانچ ہزار بندگانِ خدا نے چھ سال کام کیا دس لاکھ روپیہ خرچ ہوا۔ ۱۶۵۷ء میں زیرِ اہتمام سعد اللہ خاں دیوانِ اعلیٰ اور فضل خاں خان سامان ۱۰ رشوال کو بن کر تیار ہوئی۔ شاہجہاں کا نقشہ تھا مسجد جہاں نما نام پایا۔ موضع جہاں نما جواب صدر بازار کہلاتا ہے

مصارف مسجد کے واسطے وقف ہوا۔ صحیح النسل پیدا مات کو بلاتے گئے، آل رسول ہی کو یہ شرف ہو سکتا ہے کہ بادشاہ وقت کی جانب پشت کرے کسی اور کو یہ امتیاز نہیں بخشا جاسکتا اور شاہجہانی نہ رہا۔ اورنگ زیب زیب اورنگ ہوا، نیرنگ روزگار کا آشنا کچ خرامی فلک کینہ پرور کا واقف سر تاجدار جانتا تھا کہ دور مغلیہ ایک نہ ایک دن دور فلک کی نذر ہو جائے گا۔ اس وقت کون بڑا اقتدار ہو، اس کا کیا مذہب ہو اور کیا خیالات، موضع جہاں نما مسجد کے قبضہ میں رہے نہ رہے۔ پھر چراغ بتی کی بھی مشکل ہوگی اور خانہ خدایں اندھیل پڑا رہے گا۔ دور اندیش نے دور کی سوچنی اور مسجد کے گرد تھوڑی تھوڑی زمین چاروں طرف وقف کر دی۔ اس وقت یہاں بازار لگا ہوا ہے جس کو چوک کہتے ہیں۔ عجب چل پھل ہے چھیل چھیلے، جوان سجیلے پہلوان، تیکھے بانگے، مصروف سیر ہیں، بدن بنے ہوئے، ڈاڑھیاں چڑھی ہوئیں، مونچھیں نش عشرب، تکیھی چتون، کسرتی بدن، بھیڑ بھاڑ کا یہ حال کہ راستہ چلنے کو راستہ نہیں امیر امراء سوار یوں ہیں، غریب غریباں پیادہ، بانگر کے بدن پر کسی نے

نیچے کرتے پہن رکھا ہے، کسی نے نہیں، بانگوں کی ایک ایک آستین
غائب، آڑی ٹوپیاں لگائے چلے جا رہے ہیں۔

ایک طرف نیم حکیم خطرہ جان اپنی دکان سجائے عجب سچ دواج
سے بقراط وقت بنے بیٹھے ہیں۔ سامنے دس بیس دواؤں کی تھیلیاں
کھلی دہری ہیں اور خود کل امراض کے علاج پر کمر بستہ۔ خدا شکر
خورے کو شکر اور موزی کو ٹکر کسی نہ کسی بہانہ دے ہی دیتا ہے،
کوئی نہ کوئی اُلُو پھنستا ہے اور ان کا اُلُو سیدھا ہوتا ہے۔ حکیم صاحب
دو چار روپیہ بنا لیتے ہیں، انکھ کا اندھا گانٹھ کا پورا آیا اور انہوں نے
چرب زبانی سے کام لیا روغن قاز ملا۔ کچھ علاج الامراض پر تبصرہ
فرمایا۔ امراض الابدان کی تشریح کی، گاہک پھنسیا کام بنایا اور
سیدھے ہوئے۔ بیع ہے خدا بھوکا اٹھاتا ہے، بھوکا سلانا نہیں
رغ۔ بھرتا ہے رزق سے رزاق دہن پتھر کے۔

وہ سامنے کو ابی چوٹا سلگا۔ لے کو اب لگائے بیٹھا ہے پیاز
کے پچھے کترے رکھے ہیں۔ چٹ بٹی چٹیاں سلیقہ سے چینی ہوتی ہیں
انہوے کی رغبت آتی ہے۔ گاہک ہے کہ ٹوٹا پڑتا ہے، دکان دار

کو سراٹھانے کی فرصت نہیں۔ پانچوں گھی میں ہیں، کوئی دو کے مانگ رہا ہے کوئی چار کے۔ دو چار کھڑے مشورہ کر رہے ہیں کوئی کھائیں کوئی نہیں۔ اعلیٰ نعل شاگرد بیٹھے آواز لگا رہے ہیں سننے والوں کے منہ میں پانی بھرا چلا آتا ہے۔ انواع و اقسام کے کو اب موجود ہیں۔ تی کے کو اب بھی ہیں۔ گولہ کے بھی۔ لونگ چڑے ہیں۔ چڑیا کے بھی۔ پانی کی پھلیاں سخی کے کو اب۔ پھلیاں۔ شامی کو اب۔ یہ میاں جانی کو ابی ہیں، اس وقت ہندوستان بھر میں ان کا جواب نہیں۔ مصالحہ کا اندازہ کچھ ایسا صحیح ہے کہ ہر شخص کو مزادے جاتے ہیں۔ ایک دفعہ منہ کو لگے پھر چھٹتے نہیں۔ جو کھاتا ہے انگلیاں چاٹتا ہوا جاتا ہے۔ لوگ دور دور سے آتے ہیں۔ اور روپوں بندوں کے کھاتے ہیں۔ ان کی دکان پر سر شام سے گھاگھی رہتی ہے اور دکندار سی کا بازار گرم۔ دس بیس کے بیج کراٹھتے ہیں۔ کوئی دوسرا ہوتا تو جانداویں کھڑی کر لیتا۔ پر یہاں وہی ڈھاک کے تین پات ہیں۔ جیسے چنچارہ دار کو اب بناتے ہیں ویسے ہی خود بھی چنکیلے ہیں، ان کا قول ہے۔

چٹ ڈال مال دہن کو۔ کوڑمی نہ رکھ کفن کو۔ جس نے ویسا ہے

تن کو۔ دے گا وہ ہی کفن کو۔ گریا رہے تو عاشق۔

ایک جانب جانوروں کا بازار لگا ہوا ہے، کچھ کابکوں میں بند ہیں کچھ بچروں میں۔ بعض جال میں پھنسے ہیں۔ بعض رشتہ برپا چند چکور شیرازی کے جوڑے، بلیل ہزار داستان۔ طوطی خوش الحان چند دل، الگ، بنگالہ کی مینا، کاکتوا، باز، شہباز، جرعه، اصیل، مرغ، تیتیر، بٹیر، غرض کہ دنیا بھر کا جانور یہاں موجود ہے۔ چڑی مار۔ شکار پھانس کر لاتے ہیں۔ بڑے بڑے استاد جانوروں کو بولیاں سکھاتے ہیں، ان کو سدھاتے ہیں۔ شوقین شام کے وقت چوک پر آتے ہیں۔ دکاندار منہ مانگے دام پاتے ہیں۔ استاد میرن بھی پھر رہے ہیں، شاہی بلیل ہزار داستان ان کا ہی پڑھایا ہوا ہے جہاں کوئی اچھا جانور نظر پڑا اور یہ ٹھٹکے۔ جدہران کی نظر پڑی ادھر ہی گاہک ٹوٹ کر گرا۔ مشت پر شوقین کی نظر چڑھا۔ اور دام چڑھے دیکھے وہ چارھیل چھیلے آپس میں چیل کرتے چلے جا رہے

ہیں۔ ذرا سینس ان میں کیا باتیں ہو رہی ہیں۔

ہرزا۔ جناب گنجہ کے میر صاحب اب کیا خیال ہے۔

میر۔ جناب مرزئی صاحب۔ خیال من ہمہ آن است کا خیال
شماست۔

خان۔ واہ میر کیا کہنے! یہ مرزئی کی ایک ہی رہی۔ ہم کو ڈر ہے کہیں
کوئی شوقین ان کو مرزئی سمجھ کر زیب بر نہ کرے۔

مرزا۔ اچھا خاں صاحب بھی چرکے۔ خیر سے ابھی سن و سال ہی کیا
ہے۔ جو بر کی پڑ گئی۔ پھر کیف رجحان طبع معلوم ہو گیا۔ انشاء اللہ
جلد کوئی شکل نکالی جائے گی۔

شیخ۔ معاف کیجے گا جناب کی گفت گو، کچھ ہماری سمجھ میں نہیں آئی
مرزا۔ بندہ نوازیہ دلی والوں کی باتیں کچھ دلی والے ہی بہتر سمجھتے ہیں
جناب ان کو سمجھنے کی کوشش نہ فرمائیں تو بہتر۔ اب یہ بتائیے
کہ ارادہ کیا ہے۔

شیخ صاحب ہمارا کیا ارادہ۔ یہاں تو سپردم بتو کا معاملہ ہے۔
رشتہ درگروں نم انگندہ دوست

می بردہر جا کہ خاطر خواہ اوست

مرزا۔ بھئی میرا اب ہنسی مذاق تو جلنے دو، ہماری مانو تو کہیں چل کر

گانا سنو۔

میر۔ ہماری صادق ہے۔

خان۔ اور ہماری بھی۔

شیخ۔ کس کا گانا سننے کا صاحب

خان۔ بندہ تو از کسی طوائف کا سیناں گے۔

شیخ۔ کیا دلی ولے طوائفوں کا گانا سنتے ہیں۔

میر۔ بیشک۔ کیا جناب کے شہر کے شرفا و اعظا کا وعظ سن سن کر

زندگی کے دن گزارتے ہیں۔ معاف کیجئے گا۔ اعتراض مد نظر

نہیں ہے۔ ہر شہرے و ہر رسمے، اپنا اپنا شوق ہے۔ ہم

ارباب نشاط سے دل بہاتے ہیں، آپ واعظ و زاہد سے۔

تجھ کو مسجد ہے مجھ کو مے خانہ

زاہدا اپنی اپنی قسمت ہے

شیخ۔ یہ گناہ بھی تو ہے۔

میر۔ بندہ پرور کیا گناہ ہے اور کیا ثواب یہ ایک طویل بحث ہے

ہم تو اتنا جانتے ہیں کہ جنم کی رنڈیوں اور پیدائشی یتیموں کی مدت

اگر ثواب نہیں تو گناہ بھی نہیں ہو سکتی
شیخ۔ کیا درحقیقت آپ ایسا سمجھتے ہیں۔

میر۔ صاحب یہ عالم مجاز ہے۔ یہاں حقیقت کا کیا کام۔ یہ سب
باتیں برسبیل گفتگو نہیں ورنہ اصل معاملہ تو یہ ہے کہ وہ
جاننا ہوں تو آپ طاعت وزہد۔

پر طبیعت ادھر نہیں آتی

خان۔ آئیے آج تو اس کو ٹھے پر چلیں دیکھیں کیا رنگ ہے۔

چاروں یار زمین پر چڑھنے شروع ہوئے۔ شیخ صاحب سب
کے پیچھے کئی بجائے چلے آ رہے ہیں۔ مڑ مڑ کر دیکھتے جاتے ہیں۔ اندیشہ
ہے کہ کوئی دیکھتا نہ ہو۔ مرزا صاحب، خاں صاحب اور میر صاحب
تو درازہ اندر چلے گئے، یہ بیچارے ذرا چوکھٹ پر ٹھٹکے خان صاحب
نے ہاتھ پکڑ کر اندر گھسیٹا اور کہا بھی عجیب تماش کے آدمی ہو، یہاں
کوئی ہوا بیٹھا ہے جو تم کو کھا جائے گا۔ ڈرتے کیوں ہو۔ لو دیکھو۔ یہ
پری چھم برق دم تمہارے استقبال کو سرو قد کھڑی ہیں۔

طوائف کا سنی رنگ کی، زربفت کا آڑا پاجامہ پہنے ہم رنگ

کرتے دوپٹہ پہنے اوٹھے ٹانگ پر ٹانگ رکھے نہایت ٹھسے سے بیٹھی تھی، ان کو دیکھ کر کھڑی ہوئی اور ایک ادلے خاص سے آداب بجالائی، یہ سب گاؤں کیوں سے لگ کر بیٹھ گئے۔ مرزا صاحب خاں صاحب اور میر صاحب تو کہتے مشق تھے، آرام سے جا بیٹھے، ہمارے شیخ جی کچھ بچھے بچھے سے ان تینوں کی اعراب میں بیٹھے ہیں طوائف نے چاندی کی تھالی میں پان پیش کئے، میر صاحب نے نام دریافت کیا۔

طوائف۔ اس ناچیز کو مشتری کہتے ہیں۔

میر۔ اوہو آپ ہی وہ مشتری ہیں جن کی مانگ کہکشاں اور بال سنبلا ہیں۔

مشتری۔ سرکار تو آسمان کے تارے توڑتے ہیں۔ فلک الافلاک کی خبر لاتے ہیں۔

مرزا۔ مشتری جان! ہمارے میر صاحب فلک سیرکاشوق فرماتے ہیں مشتری۔ ماشارالہ! جہمی تو دماغ آسمان پر رہتا ہے۔

لہ ایک بھون کا نام ہے۔

مرزا۔ اور زہرا جبینوں کے دلدادہ ہیں۔
 مشتری۔ حضور! یہ زہرہ کی چاہ اچھی نہیں، کہیں چہرہ بابل نہ جھانکنی پڑے
 میر۔ زہے نصیب۔ اس دن کا تو انتظار ہے۔
 مشتری۔ آخر یہ کیوں۔

میر۔ بات یہ ہے کہ ہماری قسمت روزِ ازل سے اُلٹی ہے۔ جب
 ہاروت ماروت کی طرح ہم اُلٹے لٹکائے جاتیں گے۔ تو
 قسمت سیدھی ہو جائے گی،

مشتری واہ حضور کیا کہنے۔ خدا کی قسم کیا بات پیدا کی ہے۔ جناب
 ولی والے ہیں۔

میر۔ بیشک۔

مشتری جیسی تو۔

ادھر تو یہ باتیں ہو رہی تھیں، ادھر جو گن جی بھی حضرت سرمد شہید
 رحمۃ اللہ علیہ کے آستانہ مبارک پر حاضر می دیتی ہوئی پائے والوں
 کی طرف سے خراماں خراماں اسی کوٹھے کے نیچے آن پہنچیں۔ اور
 ذرا ٹھنکیں۔ مصاحبین اداس شناس تاڑ گئے۔ کہ طبیعت سیر عالم

رنگ و بو کی طرف مائل ہے۔ سب کے سب جلو میں دست بستہ دم بخود کھڑے ہیں، دلی ماتا اس سکوت کے معنی سمجھ گئیں۔ خادمان حلقہ بگوش کی جانب دیکھا اور فرمایا، جب جو گیا بھبوت لیا تو پھر جہاں جی چاہا بیٹھ گئے، کچھ امتیاز جاہ و جلال باقی نہیں رہتا۔ اؤ ذرا گانا سنیں آگے آگے جو گن جی پیچھے پیچھے چیلے، بی مشتری کے کوٹھے پر جا پہنچے، یہاں برآمدہ میں استاد ساز ملارہے ہیں۔ ایک کونے میں بی ناکہ جان بیٹھی پان لگا رہی ہیں۔ ہمارے رنگیلے دوست بیٹھے خوش گپیاں کر رہے ہیں۔ جو گن جی اور ان کے ساتھیوں کو آتا دیکھ کر سب قرینہ قرینہ سے ہو گئے۔ بی مشتری نے مجرمی عرض کیا۔ اور پھر سکا سکا کر ہو بیٹھیں۔ تمام ارباب محفل کو پان پیش کئے گئے۔ اتنے میں لکڑ والا، حقہ لے آیا۔ دو دو دم سب نے لگائے دماغ طلبہ عطار بن گیا۔ خمیرو کی خوشبو سے سارا کوٹھا مہک اٹھا۔ اپنی قسمت کا لے دعائیں دیتا چلا گیا۔ اتنے میں استاد اپنا ساز و سامان لے کر ان پہنچے پہلے سب کو جھک جھک کر آداب بجالائے۔ پھر بیٹھ گئے۔ بائی جی ان کے آگے بدن کو دوپٹہ میں چھپائے۔ آنچل پیروں میں دبائے

تشریف فرما ہوئیں۔ پہلے خیال ٹپہ شروع ہوا۔ پھر غزل اور ٹھمری کی نوبت آئی۔ رنڈی کا کوٹھا کبوتر باز کی چھتری ہے۔ بھات بھات کا آدمی آتا ہے۔ ابھی گانے بجانے کا سلسلہ جاری تھا کہ تین چار درآن دھلے ان میں آگے ایک صاحب ہیں۔ پستہ قامت سانولارنگ، شوخ حتم ان کو دیکھ کر مشتری نے تبسم زیر لب کیا۔ اور استماد کہہ کر مہجرے بجالاتی، انہوں نے بھی ایک انداز خاص سے اس کی جانب دیکھا اور مسکرا کر ہو بیٹھے، دو چار چیزیں سنیں۔ مشتری سے آنکھوں ہی آنکھوں میں کچھ چہ می گوئیاں ہوئیں اور یہ چلتے ہوئے مشتری نے کہا بھی، استماد کچھ دیر تو تشریف رکھئے، ایسی بھی کیا جلدی ہے، یہ بولے بی صاحبہ بات یہ ہے کہ ہماری زبان میں ہو رہی ہے چل۔ اور یہ لٹو سلو ماننے کی نہیں۔ بس ہمیں جانے ہی دو، طوائف نے اٹھ کر آداب عرض کیا اور کہا کل آئے گا۔ یہ بولے، کیوں نہیں تم ہم کو تو گردان سمجھو۔ پر یہ بتاؤ۔ تم آج شربت کا سنی کیوں بنی بیٹھی ہو مشتری۔ میں ہوں بھی تو دو آئے در دگر

استاد۔ ذرا ہوشیار رہنا۔ کوئی جاہنہار گھول کر نہ پی جائے۔

مشتربی۔ اونھ بڑے گھوں کرپٹنے ولے۔

استاد تم جانو۔

سمجھانے سے تھا ہمیں سرکار

اب مان نہ مان تو ہے مختار

استاد تو یہ کہہ کر چلے گئے، دلی ماتانے ان کی بابت دریافت کیا کہ یہ کون تھے۔ ہمراہیوں میں سے ایک نے عرض کی، سرکار یہ استاد محمد بیگ ہیں۔ بے پناہ بن اوٹ جانتے ہیں، نہایت چابک دست چابک سوار ہیں۔ ضلع۔ جگت پھبتی اور حاضر جوابی ہیں ان کا جواب نہیں۔ ہولی دیوالی کی کفر کھپڑوں میں ان کا ڈنکا بجتا ہے پھکڑیاں ان کو استاد مانتے ہیں۔ وینا بیگ خاں کے کٹرہ پران کا مکوہ ہے۔ وہاں روز محفل آراستہ ہوتی ہے۔ شہر بھر کا تیز طر آشوخ گفتار جمع ہوتا ہے، اکثر زبان دراز دور دور سے مقابلہ کے لئے آتے ہیں، استاد کی سب سے چھوٹ ہوتی ہے۔ جو منہ آتا ہے۔ منہ کی کھاتا ہے۔ ظالم ایک نہ ایک ایسا فقرہ چیت کرتا ہے کہ بڑے سے بڑا منہ زور منہ دیکھتا رہ جاتا ہے۔ جواب بن نہیں پڑتا۔ اپنا سامنہ لیکر چلا

جاتا ہے، استاد چلتے چلتے فقرہ کستا ہے، دیکھنا جیسے پٹھہ دکھائی
 ویسے منہ بھی دکھانا۔ پھر بھی آنا۔ جو ایک دفعہ مقابلہ پر آجاتا ہے۔ اس کا
 پھر منہ نہیں پڑتا کہ منہ دکھائے، استاد ایسا منہ توڑ و ندان نشکن فقرہ
 کہتا ہے کہ منہ پھیر دیتا ہے۔

والی بھوپال سکندر جہاں بیگم صاحبہ نے جب بھوپال کو آرتے
 کرنے کا ارادہ کیا تو ان کے وزیر جمال الدین اسم با مسمی نے ہر گلشن سے
 پودا لاکر لگایا۔ دلی کی پودا اس وقت تکے و پٹھری بک رہی تھی، یہاں سے
 استاد محمد بیگ کو لے گئے، انہوں نے جانے سے پہلے قول لے لیا
 کہ میرے قول اور فعل پر کسی قسم کی پابندی عائد نہ ہوگی۔ کچھ عرصہ وہاں
 رہے پر طبیعت کا غنیزہ کملانے لگا۔ ہم صفر ان چین کی یاد ستانے لگی
 اس باغ کے بلبل وضع دار بھی ہیں و فادار بھی۔ یہاں کی بہار لٹ
 چلی تھی، باغ اُجڑ چکا تھا پر کیا کرتے، ان کو اس مٹی سے محبت تھی۔
 نوکری چھوڑ چلے آئے، اب بھی ان کے قدر دان موجود ہیں۔ برے
 بھلے حالوں گذر ہو ہی جاتی ہے۔

اس وقت بھی ان کے کمرہ پر شہر بھر کا پھلکڑ جمع ہو گا اور فقرہ بازی

کی محفل آراستہ۔ یہ سن کر دلی ماتائے کہا، اوہم بھی اُستاد کے کمرہ پر چلیں۔ ساتھی ہکا بکا رہ گئے۔ اب بغلیں جھانک رہے ہیں۔ ایک دوسرے کی طرف دیکھتا ہے اور دم بخود ہے۔ دلی ماتا یہ کیفیت دیکھ کر بولیں، آپ سب کو سانپ سونگھ گیا۔ یا سکنہ ہو گیا یہ ایک دم سکوت کیوں۔ سب چپ ہیں، بولے تو کون بولے ایک درباری نے زمین خدمت کو بوسہ دیا، کمر اطاعت پر دستِ التجار کھے اور عرض کی، گوش گزارِ بارگاہِ خداوندی کرنا چاہتا ہوں کہ وہ مقام قابلِ قدم مینت لزوم نہیں۔ یہ سن کر دلی ماتا مگر ہو گئیں اور چہرہ پر غم و غصہ کے آثار نمودار۔ اپنے ساتھیوں کی طرف دیکھا اور فرمایا، نیند کے ماتو۔ مصیبتوں اور ذلتوں کا آفتاب سر پر آن پہنچا اور ابھی تک تم عیش و عشرت کی نیند سو رہے ہو۔ عزت و جلال کے خوشگوار خواب دیکھ رہے ہو۔ یہ آنکھیں جو ایک نگاہ میں دنیا کو نہال کر دیتی تھیں، نونہالوں کو رو چکیں، یہ ہاتھ جو ہن برساتے تھے، اپنوں کو ڈھوتے ڈھوتے شل ہو گئے سر جوڑا بونے پار اور گل تکیوں پر رہتا تھا، بار دوش کا ٹاسا کھٹکتا

ہے۔ یہ سینہ جو خوشی و غم کی کھزینہ تھا آج حسرت و حرمان کا دھندہ ہے اور تم ہو کہ وہی داستان پارینہ لئے بیٹھے ہو۔ یہ مقام درخورِ قدمِ مہینتِ لزوم ہے اور یہ نہیں۔ رسی جل گئی پر مل نہ گیا۔ ریاستِ خاک میں مل گئی، بابوئے ریاست ابھی باقی ہے۔ جاؤ ہمارا تمہارا ساتھ نہیں۔ ماما جی اتنا کہہ کر چل کھڑی ہوئیں اور یہ سب کھڑے کے کھڑے رہ گئے۔ جب ان کے بغیر نہ رہ سکے تو پیچھے پیچھے ہوئے۔ پر کچھ فاصلہ سے۔ تھوڑی دور جا کر دلی نے مڑ کر دیکھا تو سب جاں نثار جان کے ساتھ دیکھے۔ قریب بلایا اور کہا۔ ہم اپنے دن گزار رہے ہیں۔ اپنا وقت پورا کر رہے ہیں۔ اوہراؤ ہراٹھ بیٹھ کر غم غلط کرتے ہیں۔ ہم تم کو چھوڑنا نہیں چاہتے۔ او ہمارے ساتھ آؤ۔ آئندہ احتیاط رہے۔ احسان مندوں نے قدم چوم لئے۔ تھوڑی دیر میں دہلی کی گلیوں میں جا کر کھڑے آئے۔ اور یہ سب استاد محمد بیگ کے کمرہ پر جا پہنچے۔

زمانہ بھر کے آزاد منش۔ تیز طبع حاضر جواب جمع ہیں۔ زبان درازی۔ فقرہ بازی کا بازار گرم۔ ہر ایک کی زبان تیز طرار۔ تیغ بڑاں خنجر آبدار۔ آداب محفل نزلے ہیں۔ اس بزم کے انوکھے آنے

ولے ہیں۔ دعا سلام کا نام نہیں، تہذیب کا یہاں کام نہیں، نہ آداب
 اخلاق سے سروکار۔ نہ منغلطات سے ان کو عار۔ آزاد ہیں پابند
 نہیں، ان کے قول و فعل پر کوئی قید و بند نہیں، جو منہ میں آتا ہے
 سو کہتے ہیں۔ ہاں اتنا ضرور ہے۔ کہ فقرہ چست ہو بندش درست
 الفاظ چھتے ہوئے، جواب کہتا ہوا برجستہ۔ ایک طرف آزاد منش
 رند مشرب بیٹھے ہیں۔ ایک طرف مست مولا مستان۔ اس محفل
 میں امتیاز مراتب نہیں۔ امیر بھی ہیں، غریب بھی، فقیر بھی
 ہیں۔ رئیس بھی۔ سب ایک حمام میں ہیں۔ اور ایک رنگ میں
 میدان، تمسخر میں سمند زبان گام زن ہے، ضلع جگت پھتی کی
 جولان گاہ میں کلیلیں کرتا پھرتا ہے۔ کسی نے فقرہ کسا اور سمندناز
 پرتا زیا نہ ہوا۔ ترارا بھرا آسمان کے تارے توڑ لایا۔ ایسا جواب دیا
 کہ سب لاجواب ہو گئے، محفل سے تحسین و آفریں کا غلغلہ آسمان
 تک پہنچا۔ ساکنانِ کرہ خاک کی داد فلک الافلاک پر فرشتوں نے
 دی۔ محفل جاؤ پر تھی کہ ایک صاحب کالے کلوٹے، موٹے
 تازے، سفید پوش تشریف لائے۔ اہل محفل ان کی طرف دیکھنے

لگے۔ نووارو سے معلوم ہوتے ہیں، استادنے دریافت کیا۔
استاد۔ اسم گرامی؟

نووارو۔ نام سے آپ کو کیا کام۔ جس کو زبان درازی کا دعویٰ ہو،
مجھ سے زبان ملائے۔ مقابلے میں آئے۔

استاد۔ ابھی تو آپ آئے ہیں قابلہ کا بھی انتظام ہو جائے گا
نووارو۔ بھوکے تھے نہ، میم کھا گئے۔

استاد۔ میم کے معنی نہیں ہیں اور نہیں کا یہاں کام نہیں۔
اس نہیں کا کہیں جواب نہیں

روز کہتے ہو تم کہ آج نہیں

نووارو۔ معلوم ہوتا ہے شہر میں غلہ ہنگا ہے۔

استاد۔ جی ہاں۔ باہر کے گدھے آکر سب چر گئے۔ پر جناب کچھ فرود کریں
آپ کے راتب کا معقول انتظام ہو جائے گا۔

نووارو۔ آپ کسی اصطلح میں بھی بندھے ہیں یا نہیں۔

استاد۔ شاید جناب کھونٹا تڑا کر بھاگے ہیں جو نام نہیں بتاتے۔

نووارو۔ تم بڑے منہ زور ہو۔ کوئی اگاڑی پچھاڑی نہ ڈال دے۔

استاد۔ یہ دلی ہے جو کسی نے سواری گانٹھ لی تو ٹھوکریں کھاتے پھرو گے
 نو وارو۔ ایسا تو میں بھی مینا نہیں ہوں۔ مجھے ڈر ہے۔ کوئی تمہاری
 مشکلیں نہ کس لے، کبھی طولیہ کی بلا بندر کے سر جائے۔

استاد۔ پسینے کیوں ہونے لگے، خانا خواستہ تم نوخوید میں اترے ہوئے
 ہو۔ پر تم جیسے اللہ بچھیرے بہت سے کھڑکھڑیہ میں جوت
 سدہ کروئیے۔

نو وارو۔ کوئی تمہارے مضمتہ نہ لے ڈالے۔

استاد۔ ہمیں تو تھان کے ٹرے معلوم ہوتے ہو۔ یہاں تو کچھ چوڑی
 سی بھولے ہوئے ہو، ابھی نام تک تو تم نے بتایا نہیں، ایسے
 کھوئے گئے کہ نام بھی بھول گئے۔

نو وارو۔ ایسا بھولا نہیں ہوں کہ نام بھول جاؤں۔ آپ جیسے دس بیس
 کو چرا کر چھوڑ دوں۔ میرا نام ہے شرافت۔

اہل محفل میں سے ایک۔ برعکس ہند نام زنگی کا فور۔

نو وارو۔ اسی وجہ سے میں نام نہ بتاتا تھا۔ یہ نام اس بزم خرافات
 کے قابل نہیں۔

استاد۔ چہ خوش چرا بناشد۔ نام والا تو محفل میں آگیا۔ پر نام نہ آنے
پائے۔ گڑ کھائیں گلگلوں سے پرہیز

نووارو۔ جناب کو گڑ۔ اناج اور غلہ وغیرہ سے بہت دلچسپی ہے۔
معلوم ہونا ہے کسی بقال کی نسل سے ہیں۔

استاد۔ اور آپ کسی نقال کی نسل سے ہیں۔ سلسلے دونوں ایک ہیں
ذرا نقطہ کا ال بل ہے۔ سو عاقلاں درپے نقطہ غنی روند۔ اور

جناب شمر۔ آفت صاحب جہاں تک نام کا سوال ہے۔ یہ

آپ کے لئے اتھرا کیا گیا ہے اور آپ اسی نام کے لئے پیدا ہوئے ہیں،

اہل محفل۔ وہ کیوں۔

استاد۔ آپ لوگ سمجھتے نہیں، یہ جو بزرگ آپ کے رو برو بیٹھے ہیں

فی الحقیقت شمر اور آفت کا میل ہیں۔

نووارو۔ بس میل جول کی باتیں رہنے دیجئے، اب آپ کئی کاٹتے ہیں،

استاد۔ کئی نہیں کاٹنا۔ حضور میری مقراض زبان سلامت چاہئے۔

تھان کے تھان پھاڑ ڈالوں گا۔ آپ ہیں کس ہوا ہیں۔

نووارو۔ آپ تو خالی ہوا بانہتے ہیں۔ چلتی ہوا سے لڑتے ہیں۔

استاد۔ یہ جناب کا خیال خام ہے۔ یہ خادم تو آپ کے خاندان کا دیرینہ
ہوا خواہ ہے حتیٰ کہ آپ کا نام بھی اسی ناچیز ہی نے رکھا تھا۔

اہل محفل۔ استاد آپ نے ان کا نام کیوں کر رکھا تھا،

استاد۔ صاحب آپ لوگ نہیں جانتے جس طرح۔ شر۔ آفت صاحب

سانولے سلونے، ماشار اللہ کان نمک ہیں اسی طرح ان کے

نام میں بھی صنعت تبلیغ ہے۔ جناب کا اسم گرامی قصہ طلب

شعر ہے۔۔

نو وارد۔ ع دیکھنا شیر سے آنکھیں نہ لڑانا ہرگز۔

استاد۔ دور سے بیٹھے آنکھیں دکھا رہے ہو۔ خاصے گاؤ دید گاؤزباں

معلوم ہوتے ہو۔ زبان ملاؤ تو بتاؤں۔

اہل محفل۔ استاد ہم سب مشتاق ہیں ذرا وہ نام رکھنے کا قصہ سنا دیجئے

استاد۔ صاحبان ایک عرصہ کی بات ہے۔ مدتیں گزریں۔ زمانہ ہو گیا۔

ہماری جوانی تھی۔ پاؤں پرنگل سوار تھا سر پر پنچر۔ دل میں آئی

کہ چلو ہم بھی جہاں گشت بنیں۔ سیر وانی الارض پر عمل کریں

ذرا دنیا دیکھیں۔ سامان سفر تیار کر چل کھڑے ہوئے۔ نہ سہ

بدھ کی لی اور نہ منگل کی لی۔ نکل گھر سے راہ سیدھی جنگل کی لی۔
 چلا چل چلا چل، راہ کی عمر کوتاہ اور چلنے والے کی عمر دراز، ایک
 مقام پر پہنچے کہ نام تھا اس کا وحشی نگر۔ بانگر پور تعلقہ جہالت
 آباد۔ شہر میں قدم رکھتے ہی دماغ بوئے جہالت سے
 پر اگندہ ہو گیا۔ لوگ گندہ دہن۔ کم رو۔ چھوٹے چھوٹے
 سر۔ حماقت مآب، جانگلو۔ احمق۔ خرنامشخص۔ طبیعت تو
 وہاں پہل بھی ٹھیرنا گوارا نہ کرتی تھی۔ پر کیا کرتا۔ نہ جہائے ماڈن
 نہ پائے رفتن۔ آفتاب سر بام تھا جھپٹا ہو چلا تھا۔ رات
 سر پر آ رہی تھی۔ ایک صاحب سے دریافت کیا کہ یہاں کوئی
 سرا ہے۔ تو عجب اولے استغنا سے فرماتے ہیں، ماہم تو گھر میں
 رہتے ہیں۔ میں نے عرض کی، خدا آپ کو گھر میں رہنا مبارک
 کرے، میں مسافر ہوں، توارشاد ہوا، جمعرات کو آنا۔ قسیمہ آگ
 ہی تو لگ گئی، دل میں آیا اتنا جتیاؤں کہ ساری عمر یاد کرے
 اجنبی جگہ سمجھ کر چپ ہو گیا۔ دل میں ٹھان لی، یا قسمت یا نصیب
 ہر ملے چاہے نہ ملے، اب کسی سے پوچھوں گا نہیں۔ تھوڑی

دور گیا تھا۔ مقدّر سامنے تھا۔ سامنے سزا دکھائی دی۔ شکر باری تعالیٰ
 بجالایا اور سیدھا بی بھٹیاری کے پاس گیا۔ کالی کلوٹی بیگن لونی
 خنکری سی ایک عورت میلے و سماں کے رنگ کے کپڑے پہنے
 چولہے کے آگے بیٹھی روٹی پکا رہی تھی، ماتھے پر سے پسینہ بہ رہا تھا۔
 یقین مانے وہ بھی کالا۔ گلوڑی منھ میں۔ ایسا معلوم ہوتا تھا۔ ڈائن
 ابھی ابھی کسی کا کلیہ کھا کر آئی ہے۔ دل میں سوچا اگر مسافر کہتا ہوں تو
 یہ نیک نجت بھی جمعرات کی دعوت دیتی ہے۔ چھٹتے ہی کہا، بی بھٹیاری
 ہم کو کمرہ چاہیے۔ فرمایا کمرہ تو ہمارے پاس کوئی نہیں ہے۔ میں نے
 کہا یہ سرا ہے نہ۔ بولیں۔ جی سرا تو یہی باجے ہے، میں نے کہا رات
 کی رات گزارنی چاہتے ہیں۔ یہاں کہیں ٹکنے کو ٹھکانا ہے۔ بولیں
 ٹھکانا کیوں نہیں جی، سناری پوری سرائے حاضر ہے۔ مل کمرہ ہمارے
 پاس نہیں ہے۔ میں نے کہا کمرہ نہیں ہے تو پھر تمہارے پاس کیا
 بولیں۔ جی ہمارے پاس کٹھریاں ہیں۔ مرتا کیا نہ کرتا، ان کے پیچھے
 پیچھے کٹھریاں میں گیا۔ پھولس کی چھت، کچی دیواریں۔ چاروں طرف سے
 بو اٹھ رہی۔ اس وقت وہ بھی غنیمت تھی۔ سوچنا ایک رات کا

تو واسطہ ہی ہے۔ کسی نہ کسی طرح گزار ہی دیں گے۔ میں نے کہا بی
بھٹیاری ایک پنگ بھوادوہ بولیں جی پنگ تو ہمارے ہاں
کوئی نہیں، یہ سنتے ہی میرے پیروں تلے سے زمین نکل گئی،
سو سچا کہ رات کو زمین پر پڑنا پڑے گا۔ سانپ بچھو، کیرے پتنگے
کا ڈر۔ اب میں کھڑا بی بھٹیاری کا منہ دیکھ رہا ہوں۔ دل میں
سو سچتا ہوں کہ یہ اچھی سرا ہے۔ جہاں پنگ نہ پیرا۔ آخر مہر سکوت
توڑی اور بولا۔ کیوں بی تمہارے دیس میں سب زمین پر سوتے
ہیں؟ یہ سن کر بی بھٹیاری بہت بگڑیں۔ اور تیکھی ادا سے بولیں
اے نوج دور پار زمین پر کیوں سوتے لگے۔ ادھر کھٹیا کا رواج
ہے۔ سو سب کھٹیوں پر سوتے ہیں۔ یہ سن کر جان میں جان آئی
اور کہا ہم کو ایک کھٹیا بھیج دو۔ بی بھٹیاری نے اپنا راستہ لیا۔
اور ہم چو کھٹ پر ہو بیٹھے۔ تھوڑی دیر میں ایک مرد سیاہ رو پچنا
کا دیو کھاٹے کرایا اور کوٹھڑی کے ایک کونے میں بچھا۔ یہ جا
وہ جا۔ قرد ویش برجان درویش۔ میں لہٹر کر پڑ رہا، اب بھوک
لگی طبیعت نہ چاہے کہ اس گندی کلونی کے ہاتھ کا پنگا ہوا کھاؤں۔

پربھوک بری بلا ہے۔ پیٹ کا پٹن پٹینا ضروری تھا جب تقاضہ شدید ہوا اور انتڑیاں قل ہوا لٹھ پڑنے لگیں تو ہم اٹھے اور بی بھٹیاری کے دربار میں پھر حاضر ہوئے، اور کہا ہم کو کھانا دو، بولیں کھانا تو ہمارے ہاں ہے نہیں، بھائیو میرا تو سانس رک گیا۔ سوچا کہ آج فاتحہ سے پڑنا پڑا۔ خیر، جو کچھ خدا دکھائے سولا چار دیکھنا۔ نہایت حسرت سے میں نے بھٹیاری کی طرف دیکھا اور کہا 'واہ بی بھٹیاری تمہاری سر میں اور مسافر بھوکا سوئے، بولیں، اللہ نہ کرے آپ کے دشمن بیری بھوکے سوئیں۔ ہمارے ہاں کھانا نہیں ہے، جو دال روٹی حاضر ہے ابھی بھیجتی ہوں۔ میں نے پوچھا، کیوں بی یہاں کہیں حلوانی کی دکان بھی ہے، بولیں کیوں نہیں۔ سرا کے سامنے مٹھن حلوانی کی دکان ہے۔ وہاں ہمہ نیا مت موجود ہے، میں نے سوچا شکر ہے ایک بات کا جواب تو اس نیک نجت نے ہاں میں دیا۔ دل میں خوش کہ کچھ مٹھانی لے لیں گے، کچھ یہاں کی دال روٹی ہوگی، کام چل ہی جائے گا۔ سرا کے باہر آیا۔ سامنے لالہ حلوانی میلی چکٹ دہوتی بانڈھے ٹانگ پر ٹانگ رکھے، ایک پٹرے

پر بیٹھے ہیں۔ چاروں طرف تھاں رکھے ہیں۔ پرفٹ مفلٹ کی طرح
 خالی۔ میں نے سوچا مکھی جھنگے خاک دھول سے سچانے کو مٹھائی
 اندر الماریوں میں رکھ دی ہوگی۔ ان سے پوچھا لالہ جی تمہارے
 پاس کیا کیا مٹھائی ہے۔ بولے بھگوان کی کرپا سے سب کچھ ہے
 آپ کو کیا چاہئے، حکم کیجئے۔ میں نے کہا ایک آدھ سیر گلاب جامنیں
 دیدو۔ بولے ”جی گلاب جامنیں تو ہیں نہیں۔ میں نے کہا، اچھا تو
 امرتیاں تول دو،“ بولے سرکار امرتیاں بھی نہیں ہیں، دل میں
 سوچا کہ یہ چیزیں شہروں میں بتی ہیں۔ یہاں ان کا گاہک کہاں
 ایسی چیز لے جو گاؤں گنوں میں بھی بتی ہو۔ میں بولا، اچھا ایک
 پادسیر موٹی چور کے لڈو اور پاؤ بھر بڑی دیدو، انہوں نے بہت
 عاجزی سے کہا، جی یہ بھی ہمارے پاس نہیں ہے، میں نے کہا
 تو پھر لالہ جی آپ کے پاس ہے کیا، بولے آپ کی کرپا سے
 سب کچھ ہے، میں نے کہا، اچھا جی جو تمہارے پاس ہو وہ
 ہی دیدو، لالہ بہت ٹھٹے سے اٹھے، اندر گئے۔ اور ایک گڑا
 کی بھلی اٹھالائے بولے جی ہمارے پاس سب مٹھائیوں کا باوا

ہے۔ ہے لیجئے، یہ دیکھ کر ایک پانچ سیر کی بھیلی سامنے رکھ دی اور بولے: 'کہتا تو لوں، میں نے کہا، بس معاف رکھئے، مجھے نہیں چاہئے، واپس سر میں آیا۔ اپنے کمرہ میں پہنچا تو وہی کالا بھنگ جو کھاٹ لیکر آیا تھا ایک طشتری میں دال اور ایک میں روٹیاں لئے کھڑا ہے۔ دونوں رکابیاں اس سے لیں اور صبر شکر کر کے کھانے بیٹھا۔ روٹیاں بالکل گندوڑے نہ کاتے کٹیں نہ مارے مریں۔ ہر نوالہ توڑنا روٹی سے لٹم لٹھا کر نہ تھا، پر یہ پیٹ سب کچھ کرواتا ہے۔ دوسری رکابی کو دیکھا تو اس میں دال۔ دال کیا، بس نسوت پانی مور کا آسنو۔ رکابی کی تہ تک دیکھ ڈالا۔ کہیں دال کا دانہ نہ ملا۔ بھائیو بھوک میں کواڑ بھی پاڑے ہوتے ہیں، وہ روٹیاں اس دال کے پانی سے زہر مارکیں اور کھاٹ پر پڑ رہا۔

بیٹا ہی تھا کہ چاروں طرف سے مجھ حملہ آور ہوئے۔ والد اعلم یہ میرے خون کے کب سے پیاسے اس دن کی تاک میں بیٹھے تھے کہ میں غریب الوطن بے یار و مددگار ان کو طوں اور یہ میرا لہو پی جائیں، جب ان کے کچوکے کھاتے کھاتے میرا بدن چھلنی ہو گیا تو چارو

ناچار اٹھا، بستر کھولا، ایک سفید چادر نکالی، ایک سرپروں تلے
 دبا یا۔ دوسرا سر کے تیچے، چاروں طرف سے اچھی طرح اس میں
 اپنے آپ کو ملفوف کر لیٹ گیا۔ تکیہ پر سر رکھا ہی تھا کہ ایک
 گڑگڑاہٹ کی آواز آئی۔ میں کلمہ پڑھ کر اٹھ کھڑا ہوا۔ سمجھا شاید
 بھونچال ہے۔ کمرہ سے باہر آیا تو دیکھا سر میں سب پڑے سارے
 ہیں۔ خیر خدا کا نام لے پھر اپنے کمرہ میں داخل ہوا تو وہی آواز بجنبہ
 موجود ہے۔ دل میں ڈرا کہ خدایا اس کمرہ میں کوئی جن ہے یا بھوت
 جو ایسی قیامت خیز آواز نکال رہا ہے۔ یارو زدرست خیراً پہنچا۔
 اور صورت پھونکا جا رہا ہے عقل نے کہا، پاگل ہوا ہے۔ اس آواز
 سے تو مردے تک جاگ اٹھیں گے۔ اور یہاں تو زندے پڑے
 سو رہے ہیں۔ کروٹ بھی نہیں لیتے۔ یہ صورت تو کسی صورت
 نہیں ہو سکتا۔ دل نے کہا، تیرے کمرہ میں کوئی اثر دھا بند ہے
 اور یہ آواز اس کے سانس کی ہے۔ کچھ خون تو مچھروں کی نذر
 ہو چکا تھا، رہا سہا اس خیال نے خشک کر دیا۔ کمرہ سے باہر آیا
 اپنے گرد یا سین شریف کا حصار کیا۔ اب لگاؤ تنہا سر کی انگٹائی

میں کھڑا ہوں اور کمرہ کی طرف حسرت بھری نگاہوں سے دیکھ رہا ہوں
 سب آرام سے پیر پھیلائے سو رہے ہیں۔ اور میں فلک زدہ
 زیر سا کھڑا تارے گن رہا ہوں۔ جب کھڑے کھڑے پیروں میں
 خون اتر آیا تو سوچا کہ ساری رات تو اس طرح کھڑا رہنا محال ہے
 کوٹھڑی میں ریاسلائی جلا کر دیکھ تو ہسی آخر ماجرا کیا ہے۔ دل کڑا
 کر کے کوٹھڑی کی طرف بڑھا۔ پیر زمین پکڑے لیتے ہیں۔ ایک
 قدم آگے چلنے سے گریز پائیں۔ دل نے کہا چل بھی۔ ایسا بھی کیا ہے
 ایک دن مرنا ہے۔ وقت سے پہلے آ نہیں سکتی۔ اور جو
 تیری یونہی لکھی ہے تو مل نہیں سکتی۔ یہاں اگر کسی نے دیکھ لیا چور
 سمجھ کر دھوا لیا تو کوئی ضمانتی بھی نہیں ملے گا۔ چوکھٹ پر پیر رکھنا تھا کہ
 وہی آواز پھر آئی اور میں پچھلے پیروں بھاگا۔ پاؤں کی آہٹ پا کر
 ایک صاحب نے آداری، کون ہے یہ، میں چپ چاپ پھر آئی
 کوٹھڑی کی طرف بڑھا، اب کے دل میں ٹھان لی کہ چاہے جان جائے
 چاہے رہے کوٹھڑی میں جا کر دیکھوں گا تو ہسی کہ آخر معاملہ
 کیا ہے۔ ایک ایک قدم آگے بڑھا چوکھٹ پر پہنچا تھا کہ وہی آواز موجود

دل مضبوط کرو اللہ کا نام لے اندر قدم رکھا۔ دھیرے دھیرے چرپائی تک پہنچا، سر ہانسنے سے دیا سلانی کی ڈبیا اٹھائی سلگانی چاہتا تھا کہ ڈبیا ہاتھ سے چھٹ گئی، اس وقت مجھے اپنی مصیبت پر رونا آگیا۔ اندھیری کوٹھری میں کھڑا ہوں اور اس اثر دے کی آوازیں جگر کے پار ہوئی جا رہی ہیں۔ ہر دم یہ خیال کہ اب اس نے مجھے کھایا اور اب کھا یا، دیا سلانی کی ڈبیا پروں میں پڑی ہے پر ہاتھ ڈالنے کی ہمت نہیں پڑتی۔ زبان پر اللہ کا نام ہے۔ ہاتھ پیروں میں لرزہ، تضنا سر کھیل ہی ہے۔ بھائی آدمی ساخت نہ آدمی سازم۔ جیسی پڑتی ہے ویسی اٹھاتا ہے، چارونا چارو ڈبیا زمین پر سے اٹھائی، دیا سلانی روشن کی، چاروں طرف نظر دوڑائی کچھ دکھائی نہ دیا۔ کونہ کونہ ٹٹولا کہیں اثر دے کا نشان نہ پایا۔ اب ذرا دل کو ڈھارس ہوئی، آواز کو غور سے سنا تو ایک دیوار میں سے آئی ہوئی معلوم ہوئی۔ بسم اللہ کر اس دیوار کی طرف بڑھا خیال صحیح ثابت ہوا۔ آواز بے شک اس دیوار ہی میں سے آرہی تھی غور کیا تو معلوم ہوا کہ پڑوسی صاحب خواب خرگوش میں ہیں۔ اور خرنٹے فرما رہے ہیں۔ دل چاہا کہ اس ناشدنی کو ایسی نیند سلاؤں

کہ پھر کبھی کسی بھلے آدمی کی نیند نہ خراب کر سکے۔ اس پا جی پڑوسی کی جان پر صبر کر پھر اوڑھ لپیٹ پڑ رہا۔ سو بچا عجب کم بخت منحوس تھا ہے، جہاں خواب و خور تک حرام ہے۔ صبح ہونے ہی ہمارا سلام ہے۔ اور پھر اگر ادھر کا رخ کریں تو ہم پر تین حرف۔

ذرا پلک سے پلک جھپکی تھی کہ شور و شغب کی آواز سے پھر آنکھ کھل گئی۔ میں اٹھ بیٹھا۔ ایک شور قیامت بپا ہے۔ سو بچا کہیں ڈاکہ پڑا۔ نقب لگی یا کوئی خون کی واردات ہو گئی۔ کلمہ پڑھتا آنکھیں ملتا باہر نکلا۔ دل کہے سو بھی، تیری بلا سے کچھ بھی ہو، انسانی ہمدردی کا تقاضا کہ خدا معلوم کوئی خدا کا بندہ، بیچارہ مصیبت کا مارا کس آفت میں ہو گا کسی کی جان خطرہ میں ہو گی۔ کسی کا مال، کسی کی ناموس ٹٹ رہی ہو گی، چل ان چلتے ہاتھ پیروں سے کسی کا بھلا ہو جائے تو اچھا ہے سب سونے والوں کو دل میں بڑا بھلا کہتا جدہر سے آواز آرہی تھی اس طرف چل کھڑا ہوا۔ تھوڑی دور پر ایک ٹوٹا سا گھر تھا اس کے باہر لوگوں کا مجمع اور اندر سے لڑائی جھگڑے کی آوازیں چلی آرہی تھیں۔ عورتیں بھی چلا رہی تھیں، مرد بھی

بنکار رہے تھے۔ اس گروہ میں ایک صاحب قدرے معقول صورت نظر پڑے۔ میں نے پوچھا کیا بات ہے، یہ لوگ کیوں لڑ رہے ہیں۔ بولے صاحب ان کے ہاں لڑکا پیدا ہوا ہے۔ میں نے کہا، خدا مبارک کرے، شادیا نہ بجائیں۔ بھجڑے بھانڈ پنچائیں ستورہ پنچیری کے کڑھاؤ چڑھائیں۔ اس میں لڑائی جھگڑے کی کیا بات فرمایا صاحب کل اس کا عقیقہ ہے، میں نے کہا فہما، عزیز اقربا کو جمع کریں اپنے پرایوں کو بلائیں۔ دلغیاں دم کروائیں۔ کلام پاک میں سے نام نکالیں۔ یہ کٹم کٹا کس لئے۔ انہوں نے کہا جناب نام ہی کا تو سارا جھگڑا ہے۔ ہم لوگ یہ باتیں کر ہی رہے تھے کہ ایک شخص چلغوزہ کی قطع کا۔ اخروٹ سا سر۔ کشتش سی آنکھیں ہستہ سی ناک۔ منہنی، مردہ مال، برے حال، برے احوال، سوکھا چھوڑا رانچا کچھا، تمام منہ پر نہٹوں کے نشان، ہاتھ ہو لہان، کپڑوں کی دہجیاں اڑی ہوئی اس گھر سے باہر نکلا۔ معلوم ہوا کہ یہ حضرت لڑکے کے والد ہیں۔ میں نے دل میں سوچا عجب قیامتی لڑکا ہو گا جس نے پیدا ہوتے ہی یہ غضب ڈرایا۔ ماں باپ میں فساد ڈلویا۔ ہاتا پائی

جوت پیزارتک نوبت آئی۔ سارے گاؤں میں رسوائی، ننگ کٹائی ہوئی۔ میں بطور ہمدردی اس شخص کے پاس گیا اور کہا صاحب یہ کیا ماجرا ہے، بس اتنا پوچھنا تھا کہ وہ بھٹ پڑے۔ وہی مضمون ہوا۔ عہم بھرے بیٹھے تھے کیوں آپ نے چھیڑا ہم کو۔ بولے۔ صاحب میری لگائی بلائے بے درماں ہے۔ آفت ہے۔ صیبت ہے۔ یتہ نہیں کنجت میں کسی بھتی کا میل ہے۔ کسی چڑیل پچھل پیری کی اولاد ہے۔ خدا معلوم اس پر کیا خدا کی مارے ذرا سی بات میں اپنے سے باہر ہو جاتی ہے۔ دیکھئے تو میرا کیا حال کیا ہے۔ نف ہے مجھ پر جو آج سے میں اس سے کوئی واسطہ رکھوں اس بے ایمان کو ابھی کھڑے کھڑے نکالتا ہوں، یہ الفاظ منہ سے نکلنے بھی نہ پائے تھے کہ اندرون خانہ سے آواز آئی۔ بڑا مکالنے والا۔ ارے تجھکو نکال کر بھوڑوں گی۔ مونڈی کاٹے، دیکھتا رہ تیرا جنازہ نکلے گا یہاں سے مچچاتا ہوا۔ لو غضب، اندھیرا، مجھے گھر سے نکلے گا، خاک میں ملا دوں تجھے اور تیرے گھر کو۔ بڑا گھروالا نکلا ہے، آواز کچھ ایسی مہیب تھی کہ میں بھی سہم کر رہ گیا۔ اور اس چلغوزہ

کی قطع کے آدمی سے پوچھا کہ، آخر یہ سارا جھگڑا ہے کس بات پر،
 بولا، صاحب کیا بتاؤں۔ ناحق کی تریاہٹ کر رہی ہے، اچھا آپ ہی
 بتائے لڑکے کا نام باپ پر ہونا چاہئے یا ماں پر۔ میں کہتا ہوں یہ لڑکا
 ہے، اس کا نام میں اپنے نام پر رکھوں گا۔ لڑکی ہوگی تو تجھے اختیار
 ہے، جو چاہے سو نام رکھ لے، اس اوندھی کھوپری نے پا کھنڈ مچا رکھے
 ہیں، کہتی ہے ہونی نہیں جو تیرے نام پر نام ہو جائے۔ میرا لڑکا ہے
 تو ہوتا کون ہے اس کا نام رکھنے والا۔ اتنے میں اندر سے پھر وہی
 بھیانک آواز آئی: "لڑکا میرا ہے۔ میرا ہے۔ میرا ہے۔" دنگے کی
 چوٹ میرا ہے۔ ہزاروں لاکھوں میں میرا ہے۔ تجھے اُتے ڈھائی
 گھڑی کی، تجھے لے جائے نواں، بڑا لڑکے والا بنا ہے، ارے
 تیری سات لپٹت میں بھی کسی کے ہاں لڑکا ہوا تھا،" میاں چلغوزہ
 بولے "دیکھی صاحب آپ نے اس کی زبان! ڈھائی ہاتھ کی بے ڈھائی
 ہاتھ کی۔ اس کی باتیں سنتے سنتے میرا کلیجہ پھلنی ہو گیا۔ بس اب مجھ میں
 برواشت نہیں ہے" میں ان کا ہاتھ پکڑا اس مکان سے ذرا دُور
 لے گیا، کچھ دم دلا سا دیا۔ تسلی تشفی کی سمجھا یا۔ میاں ذرا سی بات کا

تینگڑا بنا نا کونسی عقل مندی ہے، تم ہی اس وقت طرح دے جاؤ۔
 غصہ حرام شے ہے۔ لعنت بھی بھجوں۔ بھوک دو۔ اس وقت اس کی ضد
 ہو جانے دو، ایسا بھی کیا ہے، خدا دوسرا لڑکا دے گا۔ تم اس کا
 جو چاہنا نام رکھ لینا۔ خواہ مخواہ گھر بگڑ جائے گا۔ بہت بگڑ کر بولے،
 صاحب گھر جائے بھنگ کے بھاڑے میں۔ میری جوتی سے بگڑے
 چاہے رہے، لڑکے کا نام تو میرے نام پر ہو گا۔ کیوں صاحب میں
 باپ ہوں میرا اتنا بھی حق نہیں، جب میں نے دیکھا کہ یہ ضد کا پورا
 ہٹ کا پکا۔ مریم پر بلیم نہیں کسی عنوان ماننا ہی نہیں تو پوچھا ”صاحب
 یہ تو بتائیے۔ جناب کا اسم گرامی بے کیا“ بولے ”صاحب کیا اسم گرامی
 کیا نام نامی۔ بس ایک مصیبت ہے۔ خدا جہنم نصیب کرے، ماں
 باپ کو، بکجنتوں نے ایسا نام رکھا ہے کہ کچھ کہہ ہی نہیں سکتا۔ اگر
 اس وقت زندہ ہوتے تو بوٹیاں کاٹ ڈالتا بوٹیاں“ میاں چلغوزہ
 کچھ ایسے تاؤ میں آئے کہ آنکھیں لال ہو گئیں۔ منہ میں جھاگ آگے میں
 نے مشکل ٹھنڈا کیا۔ کہا ”پاگل ہوئے ہو، جہنم میں گھر بنا رہے ہو، خدا سے
 ڈرو ایسی باتیں مت کرو۔ ایسا بھی کیا ہے، مجھے بتاؤ تمہارا کیا نام ہے“

ع ہم سے نہ چھپا ظالم ہم یا رہیں یا روں کے، بولے ”گویم مشکل و
 گرنہ گویم مشکل، آپ پوچھے بغیر تھوڑی مانیں گے۔ صاحب بات
 یہ ہے کہ میرے ماں باپ کے ہاں اولاد ہی نہیں تھی۔ کئی بچے
 ہوئے اور ہٹ ہٹ گئے۔ جب میں ہوا تو ایک فقیر صاحب
 نے بتایا کہ بچہ کا نام ایسا بڑا رکھو جو موت کو پسند نہ آئے، شاید اس
 طرح تمہارا بچہ بچ جائے، باوا جان نے سو بیج کر میرا نام ’شر رکھا
 اس سے سب اجذر کرتے ہیں۔ ہمارے پڑوس میں میری گھر
 والی کے ماں باپ رہتے تھے، اور ان کے بچے بھی مرم جاتے
 تھے، جب یہ کجخت ناشدنی پیدا ہوئی تو انہوں نے بھی ہماری
 دیکھا دیکھی اس کا نام ”آفت“ رکھا۔ خدا کا کرنا ہم دونوں کی شادی
 ہو گئی۔ اب ہمارے ہاں خدا نے لڑکا دیا۔ آپ ہی انصاف سے
 بتائیے۔ پہل پلوٹھی کا لڑکا۔ باپ کے نام پر اس کا نام نہ رکھا جائے تو
 ہے نہ بدنامی کی صورت۔ اور وہ نیک بخت کسی صورت راضی
 نہیں ہوتی، اپنی ہٹ پراڑی بیٹی ہے۔ ادھر کی دنیا ادھر ہو جائے
 پر کیا مجال جو وہ نا کہن اپنے کہے سے ٹل جائے“ یہ سارا واقعہ

سن کر بے ساختہ زبان پر آیا۔ اس خانہ تمام آفتاب است باپ
 رشر، ماں، آفت، بیبا، قیامت، پر ضبط سے کام لیا۔ دماغ پر زور
 دیا کہ ان کی اولاد کے واسطے کیا نام مناسب ہے۔ قسمت کی بات
 خدا کو بات رکھنی تھی، ایسا نام سوچا کہ میں پھڑک اٹھا، بولا۔ لاؤ
 استاد فورمہ کا ہاتھ!۔ قسمیہ اس وقت ایسا نام خیال شریف
 میں آیا ہے کہ سن کر بھولے نہیں سماؤ گے، بولے کیا نام، میں نے
 کہا نام۔ ایسا نام کہ تم بھی خوش تمہاری گھر والی بھی خوش۔ پر ویسے
 ہی تھوڑی بتائیں گے۔ پہلے یاروں کی مٹھی گرم کرواؤ۔ خیر دینا دلانا
 تو ان کو کیا تھا۔ جب بیچارے بہت منت سماجت خوشامد در آمد
 کر چکے تو ہم نے کہا۔ یار تمہارا نام ”شر“ تمہاری بیوی کا آفت ”تمہاری
 اولاد کا نام ”شرافت“۔ سب سننے والے میرا منہ تکتے لگے، اکثر نے قدم
 لئے۔ جھگڑا چکا، قصہ پاک ہوا۔ ان صاحبزادہ کا نام شرافت قرار
 پایا۔ سو بھائیو یہ نام اس ناچیز کا اختراع کر دہ ہے۔

یہ سن کر بزم میں تہقنہ پڑا۔ نووار و صاحب جو بے چین سے
 ہو رہے تھے تاب نہ لاسکے۔ اٹھ کھڑے ہوئے۔ اہل محفل نے

کہا، تشریف رکھے، ایسی بھی کیا جلدی ہے۔

ابھی آئے ابھی بیٹھے ابھی دامن سنبھالا ہے

تمہاری جاؤں جاؤں نے ہمارا دم نکالا ہے

دم کے دم تو ٹھہیرئیے، ذرا تو دم لیجئے، پروہ ان وم دلا سول
میں آنے والے نہ تھے، اُن کے دم پر بنی تھی۔ جوتیاں لے یہ جا
وہ جا۔ رع ایسے گئے کہ خط بھی نہ بھیجا رسید کا۔

آؤ نواب ضیاؤ الدین خاں دالی لوہارو کے ہاں چلیں،
پھکڑوں کی محفل دیکھ لی، اب شرفا کی بزم ایک نظر دیکھیں۔

رئیس کی محفل ہے۔ سر تاجدار کا دربار۔ خود عالم ہے، اور
علمار کا پرستار۔ ثقہ۔ محفل ہے۔ ادب آداب کا خیال۔ حفظ

مراتب کا لحاظ۔ اہل علم اور اہل کمال جمع ہیں

اسد الدخان غالب نواب صاحب کے قریب تشریف

فرما۔ اس خاندان کے ان پر متحد و احسان ہیں،

نظم و نثر غالب بھی نواب ضیاؤ الدین خاں صاحب کے

پاس رہتی تھی۔ غدر پڑا۔ نظم و نسق دہلی درہم برہم ہو گیا، نواب صاحب

کا کتب خانہ، جس کی بابت غالب نے کہا ہے، ”ڈر کر عرض کرتا ہوں بیس ہزار کی مالیت کا ہوگا“ ورق ورق ہو گیا۔ نظم غالب منشر ہوئی، نشر پریشان۔

ایک جانب استاد میر جان تشریف فرما ہیں۔ جزو رسی میں ایسا جواب نہیں رکھتے۔ ہندوستان بھر میں ان سے بڑھ کر کبھو کبھی چوس ڈھونڈے سے بھی نہیں مل سکتا۔ کوڑی کوڑی پر جان دیتے ہیں، ادھی ادھی جوڑ کر رکھتے ہیں۔ اللہ نے سب کچھ دے رکھا ہے، پر موٹا جھوٹا کھانے پھٹا پرانا پہنتے ہیں۔ تھوک لگا لگا کر روپیہ جوڑتے ہیں، لوگ صبح ہی صبح ان کی شکل دیکھنی پسند نہیں کرتے، حتیٰ کہ کسی گھر میں ہمارا منہ ان کا نام بھی نہیں بیا جاتا، مبادا فاقہ پڑ جائے۔ اہل محفل میں سے ایک صاحب نے مسکرا کر استاد سے کہا۔

ایک صاحب۔ کیوں استاد آپ کو روپیہ سے اس قدر انس کیوں ہے۔

استاد۔ صاحب زردی کی زردی دیکھ کر میری آنکھوں میں نور آتا

ہے دل میں سرور آتا ہے۔

ایک صاحب - مانا۔ پھر بھی اس وجہ اس کے درپے ہونا یعنی چہ ؟
استاد۔ بندہ نواز ایسا کون ہے جو مبلغ علیہ السلام سے مستغنی
ہو اور ان حضرت کے حصول کے درپے نہ ہو۔

ایک صاحب - دُنیا روپے کو دوسرے مقاصد کا ذریعہ سمجھتی ہے۔ اور
جناب نے اس کو اصل مقصد قرار دے رکھا ہے۔

استاد۔ صاحب آپ کو اچھا کھانے اچھا پہننے میں مزا آتا ہے۔ یہ
ناچیز روپیہ کے ڈھیر دیکھ کر خوش ہوتا ہے۔ جناب کو محفل
رقص و سرود میں لطف آتا ہے، مجھے روپیہ کی چھبکار کا ترنم
بھاتا ہے۔ اپنا اپنا مزا الگ الگ ہے۔ میرا لطف تو غلط
اور جناب کا صحیح یہ بات تو کچھ سمجھ میں نہ آئی۔ آپ کا شوق
مسلم البتوت اور میرا شوق حرفِ غلط، یہ کہاں تک جائز
ہے۔ یہ سلسلہ گفتگو جاری تھا کہ اہل محفل میں سے ایک اور صاحب
بولے، اللہ اس بحث مباحثہ کو ختم کیجئے۔

استاد۔ واہ میرا صاحب! تبادلہ خیالات میں کیا مضائقہ ہے۔

میر صاحب۔ استاد اسی تبار انجیالات کی بدولت اور آپ کے مولویوں کی کٹ جھتیوں کے سبب اکبر لحد ہو گیا تھا۔

یہ سن کر نواب ضیا الدین خاں صاحب جو تاریخ دانی میں اپنا جواب نہیں رکھتے تھے چونکے اور بولے۔

نواب صاحب۔ میر صاحب آپ کیا فرماتے ہیں۔ اکبر مسلمان تھا اور مسلمان مرا ہے،

میر صاحب، بندہ نواز دین الہی قائم کرنے کے باوجود آپ اکبر کو مسلمان کہتے ہیں،

نواب صاحب۔ بیشک دین الہی میں اکبر نے خدائی کا دعوے تو نہیں کیا اپنے کو مجتہد، امام، مجدد بتایا ہے۔ سو اس کی بنا پر آپ اسے خارج از اسلام تو نہیں کر سکتے،

میر صاحب۔ اور وہ خطبہ جو اکبر نے مسجد میں پڑھا ہے۔ اس کی بابت جناب کیا فرماتے ہیں۔

نواب صاحب۔ جی ہاں اس خطبہ پر بڑی لعن طعن ہوئی ہے، جناب کو یہ بھی معلوم ہے کہ وہ خطبہ شروع کن الفاظ سے ہوتا ہے

میر صاحب۔ مجھے الفاظ یاد نہیں آپ فرمائیے۔

نواب صاحب۔ خداوندے کہ مارا خسرو داد، چھٹے ہی ایک بالائز
ہمتی کا اعتراف کرتا ہے۔ اس کی وحدانیت پر زور دیتا
ہے۔ اس کے اکرام کا اظہار کرتا ہے۔ علاوہ ازیں وہ خطبہ
اکبر نے خود نہیں پڑھا۔

میر صاحب۔ خود اس لئے نہیں پڑھا کہ مجمع کا رعب غالب آگیا۔ ہاتھ
کا پینے لگے، زبان نے ساتھ نہ دیا۔

نواب صاحب۔ بجا ارشاد ہوا۔ اکبر پر اور مجلس کا رعب طاری ہو جائے
جس کو ہم بارہائیس تیس اور چالیس چالیس ہزار کے جم غفیر کے
روبرو تقریر کرتے ہوئے پاتے ہیں، جو میدان جنگ میں
مٹھی بھرا آدمیوں کو لیکر بڑے سے بڑے لشکر جبار پر جا پڑتا ہے
زور زبان سے ان کی ہمت بڑھاتا ہے، بندہ نواز حقیقت
یہ ہے کہ وہ خطبہ ایک لائز مذہب کا لکھا ہوا تھا، خدا پرست کی
زبان اسے پڑھنے سے قاصر تھی۔ اکبر پر مجمع کا رعب نہ تھا
رعب تھا اس ذات ذوالجلال اور قوت لائز لال کا

جس کی عظمت و شان اس کے دل و دماغ پر تسلط کئے ہوئے تھی اور اس کے خوف سے اکبر لرزہ بر اندام تھا۔ نہ کہ دوچار ہزار کے مجمع کے رعب سے۔ ایک دہریہ کے لکھے ہوئے خطبہ کا وہ حصہ جہاں وہ صراطِ مستقیم کو چھوڑ دیتا ہے ایک دہریہ ہی کی زبان سے پڑھا گیا۔ خدا پرست اور خدا ترس کی زبان سے نہیں۔

میر صاحب۔ بہر حال وہ خطبہ اکبر کی اجازت سے پڑھا گیا اس لئے اکبر مورد الزام ہے۔

نواب صاحب۔ میر صاحب بات یہ ہے کہ اکبر طبع متجسس لیکر پیدا ہوا تھا۔ ہر معاملہ کی تہ کو پہنچنا چاہتا تھا۔ دربار میں شیعہ سنی اور ہندوؤں کی آپس کی گفتگو نے مباحثہ کی شکل اختیار کر لی۔ ابوالفضل اور فیضی مجدد، لامذہب، شیخ مبارک کی اولاد، مولویوں کے زخم خوردہ، مذہب سے متنفر درباریوں و خیل ہوئے، ادران صحنوں میں مذاہب کا مذاق اڑانے لگے نتیجہ یہ ہوا کہ اکبر مولویوں کی کج بحثی اور ابوالفضل اور فیضی

کے تیز تیز فقروں کی بدولت راہِ راست سے پھٹک گیا، اور مذہب کا احترام اس کے دل سے کم ہو گیا، اس دور میں اکبر کے اقوال اور افعال میں الحاد اور لامذہبیت کا رنگ جھلکتا ہے، لیکن اس کو مذہب سے جو ایک نسبت ازلی ہے اپنا رنگ دکھائے بغیر نہیں رہتی، اور آپ کے بقول لامذہب اکبر ایک مذہب کی بنیاد ڈالتا ہے جس میں وحدانیت بدرجہ اتم موجود ہے۔

میر صاحب۔ وحدانیت موجود ہے۔ پر جیو ہتیا کے خلاف احکام جاری کئے جاتے ہیں جن کی بنا پر آج جینی اکبر کو اپنے میں سے بتاتے ہیں۔

نواب صاحب۔ میر صاحب یہ سب اوپری اور سٹی باتیں ہیں۔ جو آپ نے دیکھی ہیں یا سنی ہیں۔ جب غور سے دیکھے تو یہ سب رعایا کو خوش کرنے کا ایک ڈھونگ ہے۔ ملاحظہ کیجئے۔ جیو ہتیا کی مخالفت کرتا ہے۔ اور جنگ اور شکاریں اجازت دیتا ہے، جس کے معنی یہ ہوتے کہ ضرورتاً۔ تفریحاً اور لذت طعام تنبوں

کے لئے جیو حقیقا جائز رکھتا ہے۔ اسلام بھی اس سے زیادہ کی کب اجازت دیتا ہے۔ علاوہ ازیں شہرِ قصابیوں کی دکانوں سے بھراڑا ہے۔ دن رات کھلے خزانہ مہر بازار گوشتِ فروخت ہو رہا ہے۔ اور اکبر روکتا نہیں۔ بندہ نوازِ نظرِ غابت سے دیکھے تو یہ سب باتیں ہندو رعایا کی دل جوئی کے واسطے تھیں، میرِ حسد۔ اچھا یہ سب کچھ تو اکبر ہندو رعایا کی دلجوئی کے واسطے کرتا تھا پر عیسائیت کی طرف میلان کس کو خوش کرنے کو تھا۔

نواب صاحب۔ اکبر مذہب سے خالی الذہن تو کبھی بھی نہ ہوا۔ ایک صر ایسا بیشک گذرا جبکہ وہ کسی خاص مذہب پر قائم نہ تھا۔ اس دورِ مذہب میں ہر مذہب نے اکبر کو اپنے حلقے میں لینا چاہا اور خود اکبر نے مذہب کو آلہ کار بنا لیا۔

میرِ حسد۔ اچھا عیسائیوں سے اکبر کی کونسی غرض اٹکی پڑی تھی۔ جو ادھر ٹھہل گیا تھا۔

نواب صاحب۔ اکبر کا ارادہ ہندوستان کے ساحل کو پرتگالیوں کے اثرات سے پاک کرنے کا تھا اور اس کے واسطے بیڑہ کی ضرورت

تھی۔ ہندوستان میں بحری فوج تیار کرنے کی قابلیت کسی میں نہ پائی۔ اس وجہ سے اہل مغرب سے سلسلہ جنبانی کی رخ تقریب کچھ تو پہر ملاقات چاہئے، لاسہ یہ دیا کہ عیسائیت کے اصول سمجھنے چاہتے ہیں۔ پادری وہاں سے دو ٹرپے کہ پھنسا بے بڑا شکار۔ سارا قصہ یہ تھا،

میر صاحب۔ پراس وقت کے پادری لکھتے ہیں کہ عیسائیت کی طرف مائل تھا
 نواب صاحب۔ بیشک وہ یہ لکھتے ہیں کہ اکبر عیسائیت کی طرف مائل تھا
 اور وہ جھوٹ بولنے والے لوگ نہ تھے۔ پراساتھ کے ساتھ یہ بھی
 تو لکھتے ہیں کہ تثلیث کا قائل نہ ہوتا تھا۔ اب فرمائیے۔ میں اگر
 یہ کہوں کہ میر صاحب کو میں نے اسلام کی طرف رغبت دلائی
 ہے۔ پر وہ انیت پر آکر بدک جاتے ہیں تو وہ رغبت کس کام کی
 ہوئی۔ جب بنیادی اصول نہ مانا۔ جہاں تک اخلاقیات کا
 سوال ہے۔ وہ تمام مذاہب میں تقریباً ایک ہی سے ہیں
 اعتقادات بیشک جدا گانہ ہیں اور ان ہی کے روو بدل سے
 تبدیل مذہب ہوتی ہے۔ جب تثلیث کا قائل نہ ہو تو عیسائیت

پر مال کیا ہوا۔ یہ سب ڈھکوسلے تھے اور آخر میں جہانگیر صاف لکھتا ہے کہ اکبر توبہ کر کے مسلمان مرا ہے۔

یہ باتیں ہو ہی رہی تھیں کہ ایک چیلے نے جو گن جی سے جھک کچھ کہا۔ انہوں نے سر ہلایا اور کہا بے شک اس وقت وہاں رنگت ہو گا اور اٹھ کھڑی ہوئیں۔ بہار ہیوں کی طرف منہ کیا اور کہا آؤ تمہیں ایک مینخوار کی صحبت دکھائیں۔ تاجدار مکان ہے۔ سامنے لبریز حوض حوض کے پنج میں فوارہ جام مے کی طرح پھلکا پڑتا ہے۔ گرداگرد تنوار روشنی کی گئی ہے۔ مکان جگمگا رہا ہے۔ آگے پائیں باغ لالہ جام و دوست، گلاب گلانی لے۔ تو نہا لان چمن مست و مخمور جھوم رہے ہیں۔ سبزہ کا منہ چوم رہے ہیں چشم مے خوار زنگس بیمار لڑکھڑا رہی ہے۔ باد بہاری ستانہ دار آ رہی ہے۔

بزم مے ہے۔ جام دینا سبجے ہیں۔ گلہائے خوش رنگ خوشبو کے انبار۔ عطر دان کھلے دہرے ہیں۔ گلاب پاش بھرے رکھے ہیں۔ عود سوز سلگ رہے ہیں، دہواں مستانہ دار اٹھتا ہے اور مینا کا طواف کرتا گزر جاتا ہے۔

شمع کے گرد پروانہ۔ مست مستانہ، سرگشتہ و دیوانہ، آگ سے کھیل رہا ہے۔

آب آتش کا دو چل رہا ہے۔ شعلہ آشام دو آتشہ اور سہ آتشہ سے دل کی لگی بھجارے ہیں، کدورت کا یہاں نام نہیں۔ انقباض کا کام نہیں۔

صاف دل پاک درووں جمع ہیں۔ کھل کھیل رہے۔ جن سے دل کھلی ہے، وہی موجود ہیں۔ پہلے ساتی کے نام کی زمین پر گرانی، پھر شغل شروع ہوا۔ جوان سفید رنگ کی پی رہے ہیں۔ سال خوردہ سرخ۔ ساتی تریسم سان، مزاج داں، طبع شناس گلاب و بیدمشک ملا کر لایا ہے۔ حسینان منحور چشم خدمت کو حاضر۔

مطرب خوش نوا ساز سے چھیڑ چھاڑ کر رہا ہے۔ دلی ماتایہ رنگ دیکھ رہی تھیں کہ منجم قدرت تھرا اٹھا۔ آسمان کی طرف نظر ڈالی اور کہا۔

بزم سے ہے نگہ تفرقہ انداز نہ ڈال
اتفاقات سے ہو جاتے ہیں اجاب ہم

جو گن جی نے پوچھا کیا ماجرا ہے۔ جواب دیا۔ فلک کینہ پرور
چشمِ حسد سے دیکھ رہا ہے۔ یہ کوئی دن کا میلہ ہے۔
دلی ماتلے اس بھری پُری محفل کو بہ نظر حسرت دیکھا۔ اور
اٹھ کھڑی ہوئیں۔

چار بجے ہیں۔ گجرج رہا ہے۔ انجمنِ انجم بے رونق ہو چلی ہے
زہرہ مشرق کی جانب جلوہ گر ہے۔ محفلِ رقص و سرود میں کہر دے
کی تیاری ہے۔ بھیر دیں کی تانیں اڑ رہی ہیں۔ شب بیداری کے
آثار اہل محفل کے چہروں سے نمایاں۔ کچھ گسسا رہے ہیں، کچھ جانے
کو بیٹھے پرتول رہے ہیں۔ اربابِ نشاط اجازت چاہ رہے ہیں
محفل کی طرف سے ایک آخری چیز کی فرمائش ہے، یہاں آنکھوں
ہی آنکھوں میں اشارے ہو گئے۔ کسی کو کانوں کان خبر بھی نہ ہوئی
بھری محفل میں کہتی ہے نگاہِ مست ساتی کی
کہ یوں گردش میں جام بے خودی انجام پاتا ہے

ادھر یہ حال ہے

ہجومِ عام میں رخسارِ یار کے بوسے مری نظر نے لگا ہیں بچا بچا کے لئے

جو گن جی نٹوں کے کوچہ میں خواجہ امان کی محفل میں آئیں، اس کو بزمِ خموشاں کہتے ہیں۔ اور اس وقت آراستہ ہوتی تھے۔

سلام نہ دعا، آداب نہ بندگی، مجھڑے نہ کورنش۔ جس کا دل چاہے آئے۔ جہاں جگہ پائے بیٹھ جائے۔ نہ آنے والے کا خیر مقدم، نہ جانے والے کو خیر باد۔ عجب رنگ کی محفل ہے۔ عجب ڈھنگ کے آداب۔ صدر میں خواجہ صاحب کا اوتیکہ سے لگے ستار سامنے رکھے ٹھاٹھ جمائے بیٹھے ہیں۔ سامنے صراحی گلاس رکھاپے نہ تو پر دہ ہے نہ حجاب ہے، ان کا قول ہے، رخ خدا کی جب نہیں چوری تو پھر مندوں کی کیا چوری۔ جوڑ بجانے میں دور و وران کی جوڑ نہیں۔ جوڑی والا قریب دانیاں بانیاں لئے بیٹھا ہے۔ موسیقی والوں میں ان کا ڈنکا بجاتا ہے۔ سُر اس قیامت کا کام کرتے ہیں کہ دوسرا ٹک نہیں سکتا۔ آج ان کے دم سے سُر کا سنگار ہے۔ یہ جب ہوں گے بین بین کرے گی۔ ستار تار تار گلو بریدہ ہوگا۔ طبلہ دل داغ دار

۱۔ ستار کے ایک حصہ کو کہتے ہیں۔ ۲۔ سُر کی اصطلاح ہے۔ ۳۔ سُر سنگار ایک قسم کا ساز ہے۔

۴۔ ایک قسم کا ساز ہے۔ ۵۔ ستار کے ایک حصہ کا نام ہے۔

لے سینہ کو نبی کرتا پھرے گا۔ اہل محفل زینت وہ محفل ہیں۔ شوئین
 دھن کے پلے، منہ اندھیرا ن پہنچے۔ میرزا صرا احمد بھی ایک طرف
 بیٹھے ہیں، ان کی بابت صرف اتنا کہنا کافی ہے کہ مرزا کالے کے
 استاد ہیں، آپ خود سمجھ جائیں گے کہ کس پائے کے استاد ہیں۔

خواجہ صاحب نے ایک جام نوش جان فرمایا۔ اور ستار ملایا
 صبح کی اذانوں تک یہ محفل برقرار رہی۔ ادھر الداکبر کی آواز کان میں
 پڑی۔ ادھر خواجہ امان ستار چھوڑ جام سے منہ موڑا ٹھٹھ کھڑے
 ہوئے محفل برخاست۔

دلی مانا دہاں سے سیدھی بلی ماروں اٹلی والی مسجد میں آن پہنچیں
 دو رکعت نماز فرض قاری فخر الدین کے پیچھے ادا کی۔ اہل دہلی اور اہل ہند
 کو ان پر فخر ہے، ان کی ٹلکا قاری بلا داسلام میں مشکل سے نکلے گا۔

فرض ادا کر سیدھی ایک اکھاڑے پہنچیں۔ استاد مینڈھ پر بیٹھے
 داؤں بتا رہے ہیں۔ خلیفہ ٹپھوں کو زور کر رہے ہیں جس کے سانس
 بھر گئے اس نے عشق اللہ کی زمین پر ہاتھ رکھ ڈنڑپیلنے لگا۔ استاد کی

سب پر نظر ہے، جو ذرا محنت سے اگسایا اس پر ڈانٹ پڑی، ایک دوسرے سے بات کرنے کی اجازت نہیں اپنے کام سے کام رکھو جو زور کرتا ہے استاد سے اجازت لیکن جو ردالمالی بانڈھتا ہے ان سے پوچھکر کسی نے واؤں اوچھا مارا اور استاد خفا ہوئے۔ اگر زیادہ تاؤ آیا تو اٹھ کر ایک چائٹا رسید کیا۔ پھر خود داؤں رواں کر دیا اس میں دس نکتہ بتائے۔ آخر میں تاکید کر دی، اب کے بھولا تو یاد رکھو اٹھ کے وے ماروں گا۔ نئے پٹھوں کو روم پھرائی جا رہی ہے کہ ان کا بدن ٹوٹے۔ سانس بنے۔ کوئی سی پی سے پسینہ سونت رہا ہے کہیں دو جوان آمنے سامنے کھڑے سپاٹے کی بیٹھکیاں لگا رہے ہیں لیجئے وہ مرزا علی جان بیگ اور حاجی جی جوتے ولے اُن پہنچے ردلوں مانے ہوئے استاد میں آج اس فن میں ان کا جواب نہیں۔ ساتھ ساتھ سکھ دیو ہے۔ یہ حضور بہادر شاہ کا پہلوان ہے۔ پیچھے پیچھے صدیق پہلوان بھی اُن پہنچے۔ ان کا خرچ حضرت کالے صاحب اٹھاتے ہیں۔ استاد نے سب کی تعظیم دی۔ حقہ تازہ کر دیا۔ اور اکھاڑے سے ذرا دور بیٹھ کر پینے لگے۔ ایک ایک پٹھے نے اگر گھٹنے پکڑے، ہٹھیاں

بھریں۔ مرزا علی جان بیگ اور حاجی جی نے دعائیں دیں۔ ساتھ کے ساتھ ہدایتیں بھی ہوتی گئیں۔ کسی کو حکم ہوا تیارمی کی بیٹکیاں زیادہ لگوا کرو۔ جس کا ادھ بڑا ہوا دیکھا، کہا بادام پیو۔ دودھ چھوڑ دو۔ کسی کو ارشاد ہوا۔ ہاتھ چوڑا کر ڈنڈا پیلا کرو، ایک کو کہا، اوپر اٹھتے وقت گردن تخی رہے۔ فز ایٹ کی نہیں کھیں۔ کسی کو ہٹوں کی ہدایت ہوئی کسی کو ڈھیکلیاں لگانے کا حکم کہ بدن اڑنے لگے۔ چھوٹی ٹوٹیں زور کر چکی تھیں۔ اب بڑوں کا منبر آیا۔ خلیفہ سب کو زور کر رہے ہیں کسی کی گردن پر گھٹنا رکھ کر سانس بھر وادے کسی سے سامنے کے زور ہوتے، دو پکڑیں ایسی ہوئیں کہ مرزا آیا۔ داؤں پھلچھڑیوں کی طرح چھٹے۔ پور پور پر داؤں ہوئے۔ بغلی بیٹھ کر بیٹھی۔ ٹنگڑی مار زمین پر جسے مارا۔ سبنہ کا زور دیکر پھیلا یا اور گھسے پر کھینچ گیا۔ استاد نے آواز دی۔ کندہ سینہ پر آئے، لڑنختیہ لڑ رہے ہیں۔ کسرتیہ کسرت کر رہے ہیں، استاد بیٹھے باتیں بنا رہے ہیں۔ حقہ گڑا گڑا رہے ہیں۔

لیجے وہ رستم ہند چلے آ رہے ہیں۔ یہ مرد پیل پیکر پیل مست کی دُم پیکر لیتا ہے تو مسکنے نہیں دیتا۔ زمانہ اس کی طاقت کا لوہا مانتا ہے۔

پتھر پولا د سے طباق آہنی کے دوکرویتا ہے۔ دنیا پر اس کی قوت کا
سکہ بیٹھا ہوا ہے۔ شاہی سکے کے حروف انگلیوں سے مسل کر مٹا
دیتا ہے۔

دلی نے بمقام قدرت سے دریافت کیا کہ ان استادوں اور
پہلو انوں کا کیا حشر ہوگا۔ عرض کی حاجی شرف الدین کا نام مدتوں
قائم رہے گا۔ اپنی یادگار اکھاڑے چھوڑ جائیں گے مرزا علیجان بیگ
کے ساتھ دنیا برداؤں کرے گی اور ان کا نام و نشان تک باقی نہ
رہے گا۔ سکھ دیو کا سکھ دلی آباد کے ساتھ برباد ہو گیا۔ بے فکری
اور پہلوانی کی جُٹ ہے جب یہ لٹ گئی تو وہ بھی اُجڑ گئی۔ صدیق
پہلوان مہاراج الوری کی ملازمت کریں گے۔ دلی میں روٹی کے
لائے پڑ جائیں گے، ان کی خوراک ٹھیرے بادام۔ میاں کالے حنا
ان کو مہاراج کی نذر کریں گے، وہاں ان کی پہلوانی فروغ پائے گی
ان کے کارنامے زبان زدِ خلالتی ہوں گے، اور ان کا نام ان کے
بعد بھی زندہ رہے گا۔

اس کارخانہ تکوین و ایجاد میں کون رہا ہے اور کون رہ جائے گا

توقعِ قضا ہی ہے۔ ۵

کیا بھروسہ ہے زندگی کا آدمی بلبل ہے پانی کا

بیاری ایسی بری بلا ہے کہ ہاتھی کو بھی ڈھاوے۔ یہ مردِ پیل انگن
ایسا بچڑے گا کہ تین دن کی بیماری میں آنکھیں چھت سے لگ جائیں گی
میں دیکھ رہا ہوں کہ یہ پلنگ پر پڑا ہے اور لڑی پٹی کے نیچے پڑی ہے
کوشش کرتا ہے کہ اٹھالے پر اٹھا نہیں سکتا۔ تِلْكَ الْاَيَّامُ نُدَارٍ لَهَا
بَيْنَ النَّاسِ مَسْكَةٌ مَثَوِيْنِ وَالْاَدْوَاتُ تَقْضَاكَ هَاتِهوں حَرْفِ
غَلَطِ كِي طَحِ مَثَا يَجَارِ هَا هِي۔ فَاَعْتَبِرُوْا يٰاُولِي الْاَبْصَارِ۔ بڑے سے
بڑے تناور درخت کو ایک جھٹکے میں اکھاڑ پھینکنے والا بادِ فنا کے ایک
جھونکے میں پتہ سا اڑ گیا۔ اِنَّا لِلّٰهِ وَاِنَّا اِلَيْهِ رٰجِعُوْنَ

دلی مانا تھوڑی دیر ان پس پکیر پہلوان کی کشتی دھینکا مشتی
دیکھ چل کھڑی ہوئیں، اور حاجی علیجان پٹوے کی گلی میں ایک مکان پر
ٹھنکیں۔ دروازہ پر پردہ پردہ داری کر رہا ہے، یہاں پردہ نشین
خواتین رہتی ہیں۔ مصاحبین محل شناس بیرون خانہ ٹھہر گئے دلی مانا
گھر میں تشریف لے گئیں۔ گھر فریضہ سلیقہ سے سجا ہر شے طریقے سے رکھی ہے

بال بچے ابوہر اُدھر کام کا ج کرتے پھر ہے ہیں۔ گھر کی بڑی بوڑھی الان میں ایک تخت پر جاننا بچھائے بیٹھی ہیں۔ چہرہ پر ایک دلالت ہے نیکی و پرہیزگاری۔ پاک دامنی و عفت شعاری۔ خدا ترسی و دینداری۔ ع جاہلہ بود کہ بر قامت او دوخته بود۔ شاگردیں اپنے اپنے سپارہ لئے سامنے سبق یاد کر رہی ہیں۔ محلہ کی ایک بڑھیا میلا برقع سر پر ڈالے تخت کے ایک کونے پر آن بیٹھی، اشارہ سے اپنے پاس بلایا۔ تسبیح ہاتھ سے رکھ پٹاری سر کا پان بنایا۔ گردمی کے نیچے سے ایک روپہ نکال پان کے ساتھ چپکے سے اس کے حوالہ کیا۔ کسی کو کانوں کان خبر بھی نہ ہوئی۔

دلی ماما یہ تماشادیکھ باہر آئیں۔ بھاٹ نے عرض کی کہ دورانِ غد ہیں اس گھر کی حفاظت جانفشناں کے سپاہیوں نے کی۔ محلہ کے غریب غریبا اپنے بال بچوں کو لے ان کے ہاں آن پڑے۔ شہر میں جنس کا کال تھا۔ بازار بند پڑے تھے گھر میں بیٹی کی شادی کے چاول بھرے تھے ابال ابال کہ کھلانے شروع کر دئے۔ ایک روز موقع پامیاں نے بیوی سے پوچھا کہ خاکروب نہ جا رو بکش۔ حلال خوری نہ مہترانی۔ اور ماشارالدمحلہ کا محلہ گھر میں بیٹھا ہے۔ صفائی کا کیا انتظام ہوتا ہے بیوی نے

جواب دیا کہ رات کو جب سب سو جاتے ہیں تو میں اور لونڈی یہ کام انجام دیتے ہیں۔ یہ سن کر سب کی زبان پر تعریف کے کلمے آئے، منجم قدرت نے کہا کہ ان بیوی کی نیکی پٹریوں تک ان کی اولاد کے آگے آئے گی۔ یہ باتیں کرتی ماما جی جتنا کنارہ اپنے کندل میں جا پہنچیں۔ یہاں چاہتی جو گن کے چاہنے والے دیر سے جمع تھے۔ اہل کمال کے ٹھٹھ کے ٹھٹھ لگے تھے۔ ہر شخص منتظر قدم بوسی نظر کر م کا امیدوار۔ ماما جی نے دربار میں قدم رکھا اور نقیب نے آواز دی۔ با ادب۔ ہوشیار۔ نڈر۔ رو برو۔ سب حسب مراتب ہو بیٹھے۔ دربار جم گیا۔ منجم قدرت کمر خدمت باندھ سامنے آکھڑا ہوا۔ نقیب جبریب اٹھائے سرود کھڑے ہیں۔ چیدہ چیدہ صاحب کمال پیش ہو رہے ہیں۔

ایک نوجوان۔ ماہ روزمرہ جبین ستاروں سے کھیلتا ٹوڑیلہ فلک پر سوار دربار میں آیا۔ عطار دقلمدان لئے جلو میں حاضر۔ نقیب نے آواز دی۔ مرزا عاشور بیگ تشریف لاتے ہیں۔ اپنے وقت کے بہترین منجم۔ انہوں نے برسوں پہلے حکم لگا دیا تھا کہ سٹہ میں

لہ ایک برج فلکی کا نام ہے۔ لہ ایک ستارہ کو کہتے ہیں جسے دبیر فلک بھی کہا جاتا ہے۔

دہلی پر کوئی آفتِ آسمانی بلائے ناگہانی، آنی مقدر ہے۔ سہ
 کا نام سن کر اہل محفل پر سناٹا چھا گیا ڈیڑی ما تا سرنگوں ہو بیٹھیں۔ زخم
 جو ابھی بھرے نہ تھے پھر ہرے ہو گئے۔ انگور بھٹ نکلے۔ چشم گریاں
 نے دل شوریدہ پر نمک پاشی کی۔ یاد رفتگاں نے تڑپا دیا۔ مرزا صاحب
 موصوف میزاں میں تانم ٹوک اترے، دربار میں جگہ پائی۔

میر کرامت علی خاں، شطرنج کے بادشاہ مہروں کی تھیلی ہاتھ میں
 لئے۔ جلوہ سوہن کی ٹکیہ نیچے میں اڑ سے چلے آ رہے ہیں۔ بھاٹ نے کہا
 یار شاطر کرامت علی خاں تشریف لاتے ہیں، ان کی چال کرامت
 سے کم نہیں۔ جو شاطر دہلی کا شیخ کرتا ہے، پہلے ان سے بازی ہوتی
 ہے۔ دو چار چالوں میں نرچ ہو جاتا ہے۔ کشت امید پر پانی پھر جاتا ہے
 نقشہ بگڑ جاتا ہے۔ یہ حاضر بھی کھیلتے ہیں غائب بھی۔ بسا اورد بار پر جگہ ملی
 اتنے میں دریا کی طرف سے کچھ آواز آئی۔ اہل دربار نے مڑ کر دیکھا
 تو ایک شخص آستین چڑھائے۔ شرعی پا جامہ پہنے پاؤں اور ہاتھوں سے

سہ ایک برج کا نام ہے۔ سہ ایک بہرہ کا نام ہے۔ سہ ایک شکل کا نام ہے۔

سکھ ایک اصطلاح ہے۔ سہ ایک اصطلاح ہے۔

پانی کا ٹاٹا چلا آرہا ہے۔ دیکھتے دیکھتے کنارہ آیا۔ چشم زدن میں خشکی پر پہنچا
 دریا میں سے آیا اور دامن تر نہ ہوا۔ لوگ تعجب سے دیکھتے تھے۔ نقیب
 نے آواز دی، میرماہی تشریف لاتے ہیں۔ بھاٹ نے عرض کی، فن
 پیرا کی کے استاوبے بدل ہیں، دربار شاہی سے میرماہی خطاب پایا
 ہے۔ بہت استادوں سے پانی ہوئے پر اس قلم فن نے سب
 کے منہ پھیر دئے۔ دھارے پر چڑھتے ہیں۔ ہندوستان بھر کے
 پیرا کی ان کے آگے پانی بھرتے ہیں۔ ماہی و مگر کے زہرے ان سے آب
 آب ہیں۔ بڑے بڑے استادان کے روبرو عرقِ ندامت میں غرق ہیں
 ہاتھ میں ہاتھ ڈالے۔ یہ کون چار یار چلے آرہے ہیں۔ علم اودب کے
 آثارِ بشرہ سے نمودار۔ ذہانت و کاکوت، خوش مذاقی اور تدبیر جلو میں حاضر
 بھاٹ نے آواز دی۔ مولوی محمد شفیع خان صاحب۔ مولوی محمد تقی خاں
 صاحب مفتی صدر الدین صاحب صدر الصدور۔ عطاء اللہ خان صاحب
 صدر امین۔ بیچاروں بھی حضرت عبید اللہ علیہ الرحمۃ کی اولاد ہیں اور
 ایک دوسرے کے قریبی رشتہ دار۔ مولوی محمد شفیع خاں صاحب۔ علم
 منقول ہو دربار میں ان کی سفارش کرتا ہے ان کے حقیقی بھائی مولوی

محمد تقی خاں صاحب علم معقول میں اپنا جواب نہیں رکھتے۔ شہر میں ہزاروں ان کے شاگرد ہیں اور سینکڑوں خوشہ چین۔ مفتی صدر الدین صدر الصدور۔ اپنے وقت کے مفتی۔ عالم بے بدل بیکتائے روزگار مدبر۔ عطاء اللہ خاں صاحب صدر امین ان کو خدائے لایزال نے اپنی بارگاہ کے علم و ادب کا خزانہ عطا کیا ہے۔

بھاٹ تو اتنا کہہ کر خموش ہو گیا۔ منجم قدرت اشارہ پا کر کھڑا ہوا اور یوں عرض پرداز۔ دلی سے باہر کچھ عورتیں اور بچے چلے جا رہے ہیں۔ بچے گڈریوں میں لعل ہیں عورتیں آفت رسیدہ شرافت کی تپلیاں، چادروں میں بدن لپیٹے قدم قدم پر لڑکھاتی ہیں۔ خاندانی شرم و حیا قدم نہیں اٹھنے دیتی۔ مصیبت آگے دھکیلتی ہے، بچے بھوک سے بلک رہے ہیں۔ بیڑوں نے پیٹ سے پتھر باندھ رکھے ہیں۔ پردہ نشین خواتین جن کا پتہ کبھی کسی نامحرم نے نہ دیکھا سر راہ بیٹھی بچوں کو دودھ پلا رہی ہیں مصیبتوں اور فاقوں نے دودھ سکھا دیا ہے۔ بچہ بچہ جھل جھل کر منہ مارتا ہے اور آنسو بھری آنکھوں سے مٹر مٹر ماں کی طرف دیکھتا ہے۔ یہ فلک زدہ ماں آسمان کی طرف دیکھتی ہے۔ دودھ کہاں جو اتنے، ہاں آنکھوں سے آنسوؤں کا

وریا بہ جاتا ہے، اس قافلہ کا میر قافلہ مولوی محمد شفیع خاں ہے۔ پوتروں کا رئیس، خاندانی نواب، معزالدولہ وزیر ہند کا رشتہ دار۔ یہ اپنے علم و لیاقت کی بدولت سرکار انگریزی میں ایجنٹ گورنر جنرل راجپوتانہ کا میر منشی ہو گیا تھا جب عذر پڑا اس کے چھوٹے بھائی مولوی محمد تقی نے کہا کہ بھائی صاحب اب شہر میں عزت اور جان کا خطرہ ہے، چلے کہیں نکل چلیں۔ یہ اس زمانہ کے شریف انگریزوں کی آنکھیں دیکھے ہوا تھا۔ راضی نہ ہوا اور کہا کہ انگریز کبھی کسی کو بے قصور نہیں مارتے۔ نہ میں باغی ہوں نہ مجرم، پھر مجھے کیا ڈر۔ چھوٹا بھائی اپنے لواحقین کو لیکر چلا گیا اور یہ یہیں رہے، دوران عذر میں دروازہ پر سے ایک آہ کی آواز آئی، کچھ دہکا کا سانس سانی دیا یہ گھبرا کر باہر نکلے دیکھا تو نوجوان اکلوتا بیٹا خاک و خون میں لوٹ رہا ہے، کلیجہ دھک سے ہو گیا، دنیا آنکھوں میں اندھیر ہو گئی۔

اب آنکھیں کھلیں۔ بیجا اعتبار کا نتیجہ پالیا۔ بڑھاپے کے سہارے کو سپرد خاک کر حرم محترم کو ساتھ لے پانی پت کی طرف روانہ ہوا، اب یہ حضرت قلندر صاحب کے آستانہ پر مع اہل و عیال پناہ لے گا، آفت رسیدوں کا اس وقت اگر کہیں ٹھکانہ ہے تو بزرگوں کے آستانوں،

فقیروں کے تکیوں اور غریبوں کے جھونپڑوں میں امیروں کے محل
 لٹ رہے ہیں، رئیسوں کی ریاست پامال ہو رہی ہے۔ اس کا قریبی
 رشتہ دار نواب عمو جان ریاست الوریں برسرِ اقتدار ہے فلک زد
 مفلوک الحال اہل تبار کا حال سن کر پیغامِ وسلام بھیجتا ہے۔ اور ایک
 لٹھ بطور تحفہ۔ اس میں اشرفیاں بھری ہیں، ع۔ مردے از غیب بروں
 آید و کسے بکند۔ کچھ روٹی ٹکرے کا سہارا ہو جاتا ہے۔ اس کا چھوٹا بھائی
 مولوی محمد تقی حضرت نظام الدین اولیا، محبوب الہی رحمۃ اللہ علیہ کے آستان
 پر بال بچوں کو لئے سر چھپائے پڑھے، ایک کی دوسرے کو خبر نہیں ازندہ
 ہیں پر لاپتہ۔ مردے کو زمین دن روتے ہیں اور پھر صبر کر کے بیٹھ جاتے ہیں
 رونا تو ان کا ہے جو جیتے جی چھٹ گئے، جب تک سانس ہے اُس
 وقت تک آس ہے۔ دونوں بھائی اس امید میں دست بدعا رہیں گے
 کہ شاید کبھی ایک دوسرے کا منہ دیکھنا نصیب ہو۔ اس کے دربار میں
 دیر سہی اندھیر نہیں۔ یہ پچھڑے پھر ملیں گے محمد شفیع کو بگڑا صاحب کا
 نعم البدل خدا دیگا۔ اس کے ہاں اولاد نرینہ ہوگی۔ اس کا نام چلے گا۔
 اس کی بیل منڈھے چڑھے گی، یہ دونوں بھائی پھر خوش و غرم یک جا

ہو کر بیٹھیں گے۔

مفتی صدر الصدور کو دیکھ کر منجم قدرت یوں عرض پر داز ہوا کہ
تدبر اور سیاست ان کو ہر محفل میں صدر نشین کرے گی، دورانِ عذر
میں باغی جہاد کے فتوے پر دستخط لینے ان کے پاس جائیں گے۔ وہ
عجب چہ کنم کا وقت ہوگا۔ دستخط کرتے ہیں تو باغی قرار پاتے ہیں۔
حکومت برطانیہ سے بگڑ جاتی ہے۔ اور اگر دستخط کرنے میں ذرا بھی لیت
لعل پاتے ہیں تو باغی سر قلم کرنے کو آمادہ تیغ و تفرنگ لے لکھڑے ہیں
غرض دو گونہ عذاب است، ان کی رفیق ازلی سیاستِ عملی آرٹے آتی ہے
، بخندہ پشیمانی دستخط کرتے ہیں۔ نیچے بالجبر لکھتے ہیں ذرا سے نقطے کے
رو و بدل میں سارا معاملہ زیر و زبر کر دیتے ہیں۔ باغی شاداں و فرحاں
خوش و خرم فتوے لیکر اپنا راستہ لیتے ہیں۔ عذر کا فتنہ فرو ہوتا ہے۔
یہ باغیوں کی قطار میں عدالت سرکار میں اظہار دیتے ہیں، ان کا دستخط
فتوے پیش کیا جاتا ہے۔ یہ اپنے دستخط پہچانتے ہیں اور عدالت سے
صفائی میں عرض کرتے ہیں کہ یہ دستخط بطیب خاطر نہیں بلکہ بالجبر کئے
گئے ہیں۔ جیسا کہ نیچے تحریر کر دیا ہے۔ بریت ثابت ہوتی ہے۔ صاف

چھٹ جاتے ہیں۔ اہل دربار اس حسن تدبیر پر عیش عیش کرتے ہیں۔ اور ان چاروں کو بھی حسب مرتبت جگہ ملتی ہے۔

نقیب نے آواز دی بدرالدین خاں مہر کن تشریف لاتے ہیں نیگن عالم پران کا نام ہمیشہ ہمیشہ کے لئے ثبت ہے۔ ہر دوام ان کے نام ہے۔ زیب دیتا ہے اگر ان کو کہا جائے کہ حج درکھت او موم است سنگ خارا۔ منجم قدرت نے عرض کی، سلاطین روزگار کی پھریں کھویں گے دولت میں کھیلیں گے۔ صاحب کمال تھے، دربار میں جگہ پائی۔

اسد اللہ خاں غالب تشریف لاتے ہیں۔ مرزا نوشہ لقب۔ شاہِ مخموری، شہنشاہ مملکتِ تخیل۔ صدر نشین بزمِ شعرو سخن۔ اہل دربار نے تعظیم دی، صدر محفل جگہ خالی کی گئی۔

مرزا بیٹھے ہی تھے کہ نقیب نے آواز دی۔ منشی ہر گوپال تفتہ تشریف لاتے ہیں۔ مرزا آگے بڑھے اور کہا۔ کاشانہ دل کے ماہِ ہفتہ مرزا تفتہ۔ خوشامد نہیں کرتا۔ سچ کہتا ہوں کہ ان کے کلام کی تحسین کرنے والا فی الحقیقت اپنے فہم کی تعریف کرتا ہے۔

سوا دہند گرتی بہ نظم خود تفتہ
بیا کہ نوبت شیراز وقت تبریز است

یہ کہہ ہاتھ پکڑ کر نصف شعر میں لیجا بٹھایا
 منشی بالکنڈ بے صبر جن کا اہل دربار بے صبری سے انتظار
 کر رہے تھے آئے اور مرزا تفتہ کے قریب ہو بیٹھے۔

نواب مصطفیٰ خان شیفتہ نہ صرف گل بے خار بلکہ گلشن بے خار
 لئے تشریف لائے، ان کی تمقید سخن کے حضرت غالب شیفتہ ہیں
 نوشتم غزل تا مصطفیٰ خان خوش نکر و اردو میں شیفتہ اور فارسی
 میں حسرتی تخلص کرتے ہیں نقیب نے حضرت غالب کے پاس لے جا
 بٹھایا۔

استاد ذوق - ذوق سلیم، خاطر مو شگاف و طبع مشکل پسند
 لیکر آئے۔ بھاٹ نے کہا، استاد شہ تشریف لاتے ہیں۔ اہل دربار نے
 تعظیم دی۔ صدر محفل جگہ ملی۔

محمد حسین آزاد، طبع آزاد لئے، نیزنگ خیال سے کھیلے، آپ جیات
 بہاتے تشریف لائے، استاد ذوق کے پاس جگہ پائی
 یہ کون جوان ہے! سرخ و سپید رنگ، نازک اندام۔ سیاہ پتلی

لے تذکرہ گلشن بے خار ان کی تصنیف ہے۔ لے ان کی مشہور تصنیف ہے۔ ان کی تصنیف ہے۔

کالے بالِ غبِ غبِ سیمیں، ماتھے پہ نقشہ۔ ہاتھ میں ستار۔ بھاٹ
 زمزمہ سنج ہوا کہ بلبل بوستان کشمیر۔ طوطی رنگین صغیر مہر کامل بر زمین
 سدر صورت موہنی مورت۔ سر مندر کے پجاری پنڈت ہر دے ناتھ ہیں
 مرزا چڑیا اور مرزا کالے کے پاس جگہ پائی۔

قلم سر جھکائے تحریر غلامی لئے آگے آگے۔ خطاطی خط بندگی لئے
 جلو میں حاضر۔ محمد امیر عرف میر پنجہ کش۔ نوک و پلک سے درست نہایت
 نستعلیق ادا سے چلے آ رہے ہیں۔ بھاٹ نے عرض کی یکتائے زمانہ
 خوش خط اور بہترین پنجہ کش۔ ان کے الف میں قد جاناں کا لطف
 ہے اور عین حور عین پر چشمک زنی کرتی ہے۔ ایک حرف ایک روپے
 میں بکتا ہے۔ شام کے وقت کمرہ پر ہو بیٹھے ہیں۔ اور محتاج، ضرورت
 مند۔ غریب غریبا ایک ایک حرف لے جاتے ہیں اور چوک پرنچ پیتے
 ہیں۔ بنم نے دفتر مستقبل کھولا اور کہا۔ انجام کار حرم محترم کی حفاظت
 کرتے ہوئے یہ پنجہ کش پنچہ اجل کا شکرا ہوگا۔ مزید اشارہ پا کر عرض
 کی۔ ان کے دروازہ پر کچھ گورے آتے ہیں۔ گھر کے اندر گھسنا چاہتے

لے موسیقی کی ایک اصطلاح سے موسیقی کی ایک اصطلاح سے خطاط کی اصطلاح ہے۔

ہیں۔ یہ باہر آتے ہیں تلوار چلالتے ہیں۔ پر ایک کی دو اور دو کی دو اور چار، دو چار کو تلوار کے گھاٹ اتار ایک گولی کا شکار ہو جاتے ہیں، نقیب نے آواز دی، ماسٹر رام چندر تشریف لاتے ہیں۔ علم ریاضی کے استاد بے بدل۔ منشی ذکا اللہ کے استاد۔ ہندسہ کی اوکھ ایسی دل کو بھائی، شکل عروسی نے وہ عروسانہ چھب دکھائی کہ تشلیٹ کے ہوئے۔ علم کی صف میں مرتبہ اعلیٰ پر بٹھائے گئے۔

اتنے میں فرید الدین خاں صاحب تشریف لائے بھاٹ نے عرض کی۔ علم ریاضی میں فرد فرید ہیں۔ ماسٹر صاحب کے قریب جگہ پائی۔ ان کے پیچھے پیچھے قطب الدین صاحب تشریف لائے۔ یہ ہندسہ کے قطب الاقطاب ہیں۔ اسی صف میں جگہ پائی۔

تفضل حسین خاں حسن و جمال کی تصویریں لئے۔ قہر و جلال کے مرتع اٹھائے، مردوں کو بیک جنبش قلم زندہ کرتے چلے آ رہے ہیں۔ بھاٹ نے عرض کی، ان کے ہاتھ کی تصویر منہ سے بولتی ہے خط و خال معشوق سا نظر فریب۔ نکتہ میں نکتہ پہاں۔ ان کی رنگ میری لہ ایلیدس کی ایک شکل کا نام ہے۔

سے پیکر تصویروں میں جگہ پاتا ہے، مجال مصنوعی حسن حقیقی پر فوقیت لے جاتا ہے۔ اس صاحب کمال کے روبرو مافی و پہزاد کارنگ پھیکا پڑا جاتا ہے، رنگ نہیں جمتا۔ چہرہ اتر جاتا ہے۔ منہم نے عرض کی نگار خانہ روز گاریں اپنی یادگار بے شمار مرتعے چھوڑ جائیں گے

ایک شہسوار ابرش بخدی پر سوار تو مڑ توڑ لنگوری اڑاتا چلا آتا ہے۔ گھوڑے نے قرقری کر رکھی ہے۔ بھاٹ نے کہا استاد فوجو بیگ تشریف لاتے ہیں۔ یہ وہی فوجو بیگ ہیں جنہوں نے لال ڈگی کے سانڈھ کو سدھ کیا تھا۔ ولی ماتا نے کہا اچھا یہ وہی فوجو بیگ ہیں لال ڈگی کا واقعہ بیان کرو، بھاٹ نے عرض کی حضور لال ڈگی پر ایک سانڈھ تھا اور آتے جاتے سواروں کو تنگ کرتا تھا، اکثر گھوڑے مار ڈلے سوار زخمی کئے، ایسا ویسا ڈوہر جاتے ہوئے کنیانا تھا۔ ایک دو مرتبہ استاد پر بھی حملہ کیا۔ یہ انٹرمانیج کر نکل گئے۔ زخم خوردہ

۱۰ گھوڑے کا ایک رنگ ہے۔ ۱۱ عرب نسل میں بہترین گھوڑے نجد کے ہوتے ہیں ۱۲ متواتر۔ ۱۳ ایک چال کا نام ہے۔ ۱۴ عرب گھوڑا دم اٹھا کر سوار کی گردن پر سایہ کرتا ہے۔ اس کو قرقری کرنا کہتے ہیں۔

ان کو پہچان گیا۔ اور درپے آزار ہوا۔ ایک روز اسٹاوپا پیادہ ادھر سے چلے جا رہے تھے کہ اس نے دیکھ پایا۔ اور ان پر ٹھبکا۔ یہ غیب فیض بازار کی نہر میں کود گئے۔ اس نے سینگھ اڑا کر منڈیر کو ریلنا چاہا یہ موقع پا کر کمر پہ چڑھ بیٹھے، ایک ہاتھ بھر کا ڈنڈا ہاتھ میں تھا۔ اب جو مارنا شروع کیا ہے تو اس کو چو کڑی بھلا دی۔ تیورا کر بھاگا، انہوں نے ایک ہاتھ سے کوہان پکڑ لیا اور دوسرے سے ڈنڈوں کی بوچھاڑ کر دی۔ تقریباً آدھ گھنٹہ تک یہ اس کی سرکوبی کرتے رہے۔ اس کا یہ حال کہ بلبلا تا ہوا ادھر سے ادھر۔ ادھر سے ادھر جاتا ہے۔ آخر کو جب اُسے بالکل ہلکان ہو لہان کر دیا تو دلی دروازہ پر اُس پر سے پھسل پڑے۔ اور اس نے پرلے قلعہ کا رخ کیا۔ اب اسی سانڈھ کا یہ حال ہے کہ دور سے کسی ڈنڈے والے کو آتا دیکھتا ہے تو کان وبا کر بھاگ جاتا ہے۔ وہ دن اور آج کا دن۔ اس نے کسی پر حملہ نہیں کیا۔ دلی ماتانے بیٹھ ٹھونکی۔ چایک سواروں کی صف میں جگہ ملی۔

ممن صاحب قدغن نے کے اشقر گھوڑے پر سوار برقعہ چلا تے

لہ قدغن کا گھوڑا ترکی نسل میں بہترین سمجھا جاتا ہے۔ لہ ایک رنگ ہے۔ لہ ایک چال ہے۔

لا رہے ہیں۔ اُن کے پیچھے میاں جان مستیام کرن کا ٹیٹھا واڑی ٹٹو
 پر سوار اُسے پوٹیا لارہے ہیں۔ منجم نے کہا غریب الوطنی میں قتل ہوں گے
 ہمارا جچو دان سنگھ والی الور۔ نواب تفضل حسین خاں صاحب کے
 پگڑی بدل بھائی بنیں گے۔ یہ دلی کے اکثر مفلوک الحال اہل کمال کو
 ریاست میں سفارش کر کے روٹی کے ٹکڑے سے لگا دیں گے۔ ممن
 صاحب اور میاں جان چابک سواروں میں جگہ پائیں گے۔ تیرہ بجتی
 وہاں بھی ہم رکاب جائے گی۔ راجہ کے بھائی بھتیجے شورش کریں گے،
 اور یہ وطن سے دور مارے جائیں گے۔ استاد فوجیگ کے پاس جگہ پائی
 منشی زائن داس صاحب پنواڑی تشریف لاتے ہیں۔ بھاٹ
 نے عرض کی۔ ص۔ برگ سبز است سختہ و درویش۔ بلی ماروں میں پانوں
 کی دکان ہے۔ سہ نثر پڑھاتے ہیں۔ اس کتاب کے نکتے ان سے بہتر
 سمجھنے والا روئے زمین پر نہیں۔ شاگرد دکان پر جمع رہتے ہیں۔ درس
 تدریس کا سلسلہ جاری، پان بناتے جاتے ہیں علم کا دریا بہاتے جاتے
 ہیں۔ سرخ رو ہوئے۔ اہل علم میں جگہ پائی۔

سہ ایک رنگ ہے۔ سہ ایک چال ہے۔

اہل دربار مودب کھڑے ہو گئے۔ دلی ماما نے تعظیم دی۔ یہ
 بن تین بھائی آرہے ہیں کہ ملازمتی طبقات نور لئے ساتھ ساتھ ہیں
 تیب نے آواز دی مولانا شاہ عبدالقادر صاحب مترجم کلام پاک
 ولانا شاہ عبدالعزیز صاحب تفسیر فتح العزیز کے مولف مولانا شاہ
 فیج الدین صاحب۔ بھاٹ نے عرض کی مع خاموشی درشنائے تو
 درشنائے تست، رفعت علم تالب فرش لینے آئی۔ صفِ علما میں
 رتبہ بلند پر لے جا بٹھایا۔

مولوی میاں نذیر حسین صاحب اپنے معتقدین کے ہمراہ دفاتر
 ماویث مقدسہ لئے تشریف لائے، درجہ اعلیٰ پر صبد ادب بٹھائے گئے
 شاہ اسمعیل صاحب صراط المستقیم کی تلقین فرماتے تشریف
 لے۔ اہل دربار نے تعظیم دی، دلی ماما نے بنظر غایت دیکھا۔ اور کہا
 رپر نور شہادت پر تو فگن ہے، ان کا مستقبل بتاؤ۔ منہم قدرت نے
 ل ماما کی پیشین گوئی کی شہادت دی۔ اور کہا حکومت برطانیہ کے
 ات علم جہاد بلند کریں گے اور سرحد کے قریب لڑتے ہوئے شہید

ہوں گے۔ اہل دربار نے آنکھیں فرشِ راہ کریں۔ اور ہاتھوں ہاتھ مرتبہ ارفع و اعلیٰ پر لیجا بٹھایا۔

فلکِ فتنہ ساز، عیارِ چالباز و واقعاتِ عیاری سکرِ چشمِ رشک
 سے روئے زمین کو دیکھ رہا ہے۔ تو سن زبان کو شیدانِ داستان
 میں دوڑاتے میر کا نظم علی داستان گو تشریف لاتے ہیں، طوطی
 رنگین بیاں ببل ہزار داستان ہیں۔ مقررِ زبان گل کترتی ہے
 بزمِ آراستہ کرتے ہیں تو بزمِ پرویز کا رنگ پھیکا پڑ جاتا ہے۔ رزم
 کا اہتمام کرتے ہیں تو کمانِ رستم نقابِ سخا پ عنبر میں نقابِ منہ پر
 لیتی ہے۔ شیروں کے پتے پانی ہو جاتے ہیں۔ ابھی ابھی دسترخوان چنپا
 خوان فرعون کو بے نمک کر دیا۔ محفلِ رنگ و بو آراستہ کی، صراحی و چمانہ
 لا دہرا، سانی گل عذار کو لاکھڑا کیا، دنیا کو بن پے ستوالا بنا دیا۔ جاو
 کا ذکر چھیڑا۔ الدر سے جاو و بیانی سامعین کو دم کے دم میں مسخر کر لیا

۱۔ داستان کے ایک حصہ کو میدان کہتے ہیں ۲۔ قوس و قزح۔

اور پھر لطف یہ کہ دل گھبرانے نہیں پاتا، طبیعت اکتاتی نہیں۔ صاحب کمال تھے، اہل دربار میں داخل ہوئے۔

خسر و خاور، باختر، میں سر بسجود آیا۔ زینت المساجد سے اذان کی آواز بلند ہوئی۔ اور مولانا شاہ عید القادر صاحب نے اجازت چاہی دلی ماتانے دربار پر خاست کیا اور چل کھڑی ہوئیں۔ مہرتاباں آغوش مغرب میں ہے۔ نیر جہاں افروز دیو سیاہ سے بغلگیر معشوقوں کی آمد آمد ہے۔ عشاق گوش بر آواز بیٹھے ہیں۔ کمرہ کی چاندنی بدلوانی گئی کوئی ماہ رو آنے والا ہے۔ جام و مینا سب سے ہیں کسی مخمور چشم کا خیر مقدم ہے معشوق گل اندام غنچہ دہن کے لئے پھولوں کی سیمیں سبھی ہیں، مرقعہائے رنگارنگ سے کمرہ نگار خانہ چین بنا ہے۔ لببت چینی کی آمد ہے، بوتلموں قندیلوں اور قہقہوں سے گھر بقرہ لوز ہورہا ہے۔ کسی دلبر رنگین ادا کے رخ روشن کی دید کا سامان ہے۔ ساتی سیم ساق و معشوق سیم غب غب کے واسطے چاندی کے ورق لگا کر بیڑے بنائے گئے ہیں۔ سرخ زونی کی تمنا ہے۔ شیشہ آلات کی آرایش سے گھر آئینہ خانہ بنا ہے۔ کسی آئینہ زانو کا انتظار ہے، ڈیوڑھی پر

ڈولی کی آہٹ ہوئی۔ صاحب خانہ خود لپکے۔ پردہ الٹ، ہاتھ پکڑ باہر نکالا کمرہ میں لایٹھا یا کہا روں کو انعام و اکرام دے رخصت کیا۔ غنچہ دل کھل گیا، مراد برآئی۔ کہیں عین انتظار میں پیغام بر آیا کہا نہیں آسکتے۔ مجبوری ہے، دل مرجھا کر رہ گیا۔ کشت امید پر پانی پھر گیا۔

دلی ماما جامع مسجد پہنچیں۔ شوقین مزاج انگرکھے کے بندوں میں چمپا کے پھول بانڈھے۔ چوگوشیا۔ دوپٹڑی۔ دو باکی۔ مغلی ٹوپیاں اور شہب، ادہم۔ مشکلی۔ ابلق گھوڑوں پر سوار دو گامہ۔ سہ گامہ راہوار چلے جا رہے ہیں ارباب نشاط رنگا رنگ پوشاکیں پہنے ٹانگٹ ٹانگ رکھے بیلوں کے ٹانگوں میں مشغول سیر ہیں۔ ٹانگوں کی جھم جھم دل عاشق کو گد گداتی ہے۔ سامنے سے بی داراں صاحبہ کی سواری گزری تیکھی چتون، بانگی ادا۔ اک نگہ فتنہ ساز ڈالتی گزریں۔ دلی ماما نے پوچھا یہ کون تھیں۔ مصاحبین میں سے ایک نے عرض کی حضور ان کا دیدارہ نام ہے۔ عام طور پر بی داراں صاحب کے نام سے مشہور ہیں، کراٹا کی ان پر نظر کرم ہے۔ نارنول میں جاگیر ہے۔ شاہ جی کے چھتہ میں

لہ بہادر شاہ کو کہتے تھے۔

ذاتی مکان، یہاں جب آتی ہیں اسی میں ٹکتی ہیں، حافظہ قیامت کا پایا ہے، ایک مرتبہ شعر سن لینا شرط ہے۔ پھر کیا مجال جو بھول جائیں۔ جب فرمایش کیجئے حاضر ہے، گلے بازی میں اپنا جواب نہیں رکھتیں، کرامات کا تمام کلام نوب زبان ہے۔

یہ سب خراماں خراماں باتیں کرتے شاہ جی کے چھتہ پر جا پہنچے دلی مانا نے کہا آؤ ذرا بی داراں صاحب کے ہاں چلیں۔ دودھ کا جلا چھا چھ کو بھونک بھونک کر پیتا ہے۔ ایک دفعہ کے زخم خوردہ تھے۔ کسی نے چوں تک نہ کی۔ چپ چاپ کان دبائے پیچھے ہوئے دروازہ پر دست تک دی۔ نوکر آیا۔ اطلاع کروائی۔ بی داراں صاحبہ خود پیشوائی کو آئیں۔ سب کو ایک پر تکلف کمرہ میں لے گئیں۔ جوگن جی کو صدر میں مسند پر بٹھایا۔ چھو کری سے پاندان منگو اپنے ہاتھ سے پان لگا چاندی کے خاصدان میں پہلے دلی مانا کو پیش کئے۔ چکنی الپچی لکھنؤ کا قوام۔ بنارس کا زردہ اہل محفل نے اپنے اپنے مذاق کے مطابق گنگا جمنی تنھالی میں سے لیا۔ گلوری منہ میں رکھتے ہی دماغ معطر ہو گیا، کتھے میں مشک و زعفران

کی آمیزش تھی۔ چھالیا گلاب میں بھگی ہوئی۔ سچی سبب پھونک کر چونا بنایا ہے۔ پان کچھ ایسا رچا کہ دُرِ دندان یا قوتِ مین اور لعلِ احمر کو مات کرنے لگے۔ اتنے میں ایک چھو کر می عطر دان بسکرائی۔ اس میں موسم کے لحاظ سے عطر بھرے تھے۔ اہلِ محض کو پیش کیا۔ کسی دُرِ دریائے لطافت نے موتیا کا عطر لگایا۔ کسی گل خوردہ نے گلاب بسایا۔ ایک نازک مزاج چھیل چھیلے نے جوئی چنبیلی سے شوق کیا۔ دلی ماما نے عطر گلِ ملا اور کھاجِ خاک سے رغبت رہے جانا ہے آخر خاک میں۔

سب آرام سے گاؤں کیوں سے لگے بیٹھے تھے۔ پہلے تو کچھ ادھر ادھر کی باتیں ہوتیں۔ پھر موسیقی کا ذکر چھڑ گیا۔ دلی ماما نے بی داراں صاحبہ سے کہا۔

دلی ماما۔ کیوں بی داراں صاحبہ تمہاری موسیقی کی بابت کیا رائے ہے۔

بی داراں۔ بھلا حضور میں آپ کے سامنے کیا رائے دے سکتی ہوں۔

دلی ماما۔ نہیں بی داراں صاحبہ تم اس علم سے واقف ہو۔ تمہاری رائے ہزاروں لاکھوں میں قابلِ وقعت ہے۔

بی داریں۔ پابندی حکم کے طور پر اپنے ناقص خیال کا اظہار کئے دیتی ہوں۔ ساز و دروں سے چھٹیر چھاڑ کا نام موسیقی ہے۔ یہ اظہارِ جذبات کا ایک طریقہ ہے۔ مطرب اگر طرب زائہیں تو مطرب نہیں موسیقی یا اشک اور یاقص اور۔ ورنہ موسیقی کہلانے کی مستحق نہیں، خالی سُروں کا اتا چڑھاؤ ایک بے معنی چیز ہے نفسِ عا جذبات کو متحرک کرنا ہے۔ ہر وہ شے جو جذباتِ انسانی سے متعلق ہے۔ حدودِ قواعد کی شمول نہیں ہو سکتی، اسی طرح موسیقی ایک حد تک پابند قواعد ہو سکتی ہے۔ زیادہ نہیں۔ تال سُر کی احتیاطاً نوآموزوں کے واسطے ضروری ہے ورنہ اصل موسیقی ان سب سے بالاتر ہے۔ موسیقی کا مدار سُر پہ ہے اور سُر بغیر رس کے قالب بے روح جذباتِ انسانی کو مد نظر رکھ کر یہ رس قائم کئے گئے ہیں مثلاً شانت رس۔ روحانی سکون پیدا کرتا ہے۔ اور اکثر عبادت سے متعلق چیزیں اسی رس سے بندھی ہیں، دوسرا بیرس۔ یہ جذباتِ تہور کو متحرک کرتا ہے اور رجز کی قسم کی چیز ہے۔ اس کے علاوہ پروگ رس، اس میں آہ ہے

ورد بھرا ہے چوتھے شرنکار رس۔ یہ حیوانی جذبات کو برا لگتے کرتا ہے
 علاوہ ازیں اکثر رس ایسے ہیں جو موسیقی میں عیب گنے جاتے ہیں
 مثلاً غصہ۔ مشرقی موسیقی کی بنیاد عبادت پر ہے۔ اور وہاں اس
 جذبہ کی گنجائش نہیں۔ فی زمانہ اکثر گانے ولے بعینہ ایسا معلوم
 ہوتا ہے کہ سُروں سے سر بھپٹول کر رہے ہیں۔ یہ چیز خارج
 از موسیقی ہے۔

تال کو زیادہ اہمیت دینا بھی غلطی ہے۔ راگ کو ایک شعر سمجھ لیجئے
 کہ سُراس کے الفاظ ہیں۔ رس معنی۔ اور تال وزن۔ راگ سے
 رس کو علیحدہ کر دیجئے تو اس کی حقیقت ایک ہل شعر سے زیادہ
 نہیں رہتی کہ الفاظ موجود ہیں۔ وزن صحیح ہے لیکن معنی نادر و
 بس جو رتبہ ایک بے معنی شعر کا ہے وہ ہی بے رس راگ کا، وزن
 ایک حد تک ضروری ہے پر اس کو معنی پر فوقیت نہیں دیا جاسکتی
 اسی طرح تال لازمی ہے مگر اس کو رس پر تفوق نہیں

بی داراں۔ یہ کہکھموش ہو گئیں اور دلی ماتانے بھی ان کی رائے

پر مہر تصدیق لگانی اور کہا۔

دلی ماتا۔ بے شک راگ کی روح رواں رس ہے، اگر وہ نہیں تو راگ
ایک جسدِ بے جان ہے، اچھا بی داراں یہ تو بتاؤ کہ طوائفوں
کا پیشہ شروع کب سے ہوا۔

بی داراں۔ حضور بڑے بوڑھوں سے سنتے آئے ہیں کہ اکثر لوگ اپنی لڑکیوں
کو پُرن کر کے مندروں میں بھیج دیتے تھے، ان کو وہاں باقاعدہ
گانے اور ناچنے کی تعلیم دی جاتی تھی تاکہ رقص و سرود سے دیوتاؤں
کا دل بہلائیں اور عبادت میں حصہ لے سکیں ان میں سے اکثر
تو اپنے ایمان پر قائم رہتی تھیں۔ اور تمام عمر مندروں کی خدمت
میں گزار دیتی تھیں اور بعض آخر انسان تھیں دنیا داری کی طرف
مائل ہو جاتیں۔ ایسیوں کو مندر سے مردود کر کے نکال دیا جاتا
تھا۔ ان کا نہ کوئی سر دھرا ہوتا تھا نہ گھرنہ در، چونکہ دیوتاؤں
کے نام کی ہوتی تھیں۔ اس لئے کوئی بیوی بنانے کی بھی ہمت
نہ کرتا تھا اور نہ سماج ہی اجازت دیتا تھا۔ حضور پٹ سب کے
ساتھ لگا ہوا ہے اس دوزخ کو بھرنا ہی پڑتا ہے۔ جب یہ
بد نصیب لڑکیاں تمام دروازہ بند پاتی تھیں تو مجبور و لاچار

اس فن کو جو مندر میں دیوتاؤں کی دلہستگی کے واسطے سیکھا تھا
 انسانوں کی تفریح طبع کے لئے استعمال کرنے لگتی تھیں ،
 جب عمر ڈھل جاتی تو اور بھٹکی ہوئی لڑکیوں کو اپنا آلہ کار بنا
 لے تیں۔ اور خود ناکہ بن جاتی تھیں۔ ناکہ اب بڑے معنی میں
 استعمال ہونے لگا ہے ، ورنہ اصل میں یہ ناکہ کی موٹ
 ہے۔ اور چونکہ یہ عورتیں موسیقی کی ماہر ہوتی تھیں۔ اس وجہ
 سے ناکہ کہلاتی تھیں۔ سو حضور اس طرح یہ سلسلہ شروع
 ہوا جو آج تک چلا آتا ہے ، رفتہ رفتہ ہمارے گھرا میروں ،
 رئیسوں کی تفریح گاہ بن گئے۔ دنیا میں جس طرح شکلیں مختلف
 ہیں اسی طرح طبیعتیں بھی سب نے الگ الگ پائی ہیں ، کوئی
 موسیقی کا شوقین آتا ہے۔ کوئی حسن پرست اور کوئی بوا لہوس
 ہمارا کام ٹھیرا کہ ہر طرح سے آپ کی تفریح کا سامان کریں ، آپ
 کو معلوم ہی ہے کہ ڈیرہ دار طوائفیں یا کسی رئیس کی پابند ہوتی
 ہیں یا آپس میں لکاح ہو جاتے ہیں۔ پھر یہ تدبیر کی گئی کہ چھو کر یا
 خریدی جائیں جو امراء کی ہر طرح خدمت کریں۔ اور ان کی طبیعت

یہاں سے اچھٹے نہ پائے ،
 دلی مانا۔ یہاں ایسی کون سی کشش ہے جو مردوں کو کھینچنے لئے چلی
 آتی ہے ، ان کو یہاں کیا ملتا ہے جس سے وہ گھر میں تشنہ رہتے
 ہیں ، اور جس کی تلاش میں در در پھرتے ہیں ،

بی بی دارا۔ حضور انسان فطرتاً متلون مزاج ہے۔ علاوہ ازیں یہاں
 ان کو وہ چیز ملتی ہے جو گھر میں مل ہی نہیں سکتی۔

دلی مانا۔ یہ ہی تو ہم سمجھنا چاہتے ہیں کہ وہ ایسی کون سی شے ہے۔
 جو یہاں موجود ہے۔ اور گھر میں مفقود۔

بی بی دارا۔ حضور گھر کی عفت مآب بیوی میں اور ایک طوائف میں بہت
 بڑا فرق ہے۔

دلی مانا۔ وہ فرق کیا ہے

بی بی دارا۔ اب میں آپ کو کیا بتاؤں۔

دلی مانا۔ بی بی دارا ہمارے خاطر سے۔ دیکھو ہم آج آئے ہی اس نیت
 سے ہیں کہ یہ سب باتیں تم سے سمجھ کر جائیں۔ اگر ہماری خاطر

منظور ہے تو بتا دو۔

بی دار۔ بہت اچھا حضور۔ جو حکم الامرفوق الادب، آپ کا خیال ہے کہ عورتیں عورتیں سب برابر۔ طوائفوں میں ایسے کیا لعل لگے ہیں کہ مرد گھر کا آرام چھوڑ کر ان کے ہاں جاتے ہیں، پیسہ خرچ کرتے ہیں، بدنامی مول لیتے ہیں حضور دنیا کا بہوقوف سے بہوقوف انسان بھی بلاوجہ ایک کوڑی خرچ نہیں کرتا کچھ نہ کچھ لیتا ہے۔ جب جیب سے پیسہ دیتا ہے، یہاں جو رئیس آکر لاکھوں اٹھاتے ہیں تو کوئی نہ کوئی ایسی لذت پاتے ہیں جس کی تلاش میں واعظوں کے وعظ، ماں باپ کی تنبیہ ہم نشینوں میں بدنامی کے باوجود کھچے چلے آتے ہیں۔ حضور گھر کی بیوی اور طوائف میں وہ ہی فرق ہے جو شربت کے پیالہ اور شراب کے گلاس میں ہے۔ بیوی شربت کا پیالہ ہے اور طوائف جام نے۔ بیوی سے پیاس کبھتی ہے تفریح نہیں ہوتی۔ طوائف سے پیاس بھی کبھتی ہے تفریح بھی ہوتی ہے اور ساتھ کے ساتھ نشہ بھی۔ یہ ہم قاتل ہے۔ مگر نہایت خوش گوار۔ اب اس کو خواہ مدارعیش و نشاط سمجھئے یا وجہ مہمات۔ یہ نشہ ہے جو مردوں کو

کشاں کشاں ہمارے درپر لاتا ہے۔ طوائف آپ کو دار فتمہ وینجو
 کر دیتی ہے۔ آپ اپنی حقیقت کو بھول جاتے ہیں، وہ آپ
 کی ہستی کو ایک عرصہ کے لئے اپنے میں مدغم کر لیتی ہے۔ کوئی
 غم آپ کے پاس آنے نہیں پاتا، آپ دنیا و ما فیہا سے قطعاً
 بے تعلق ہو جاتے ہیں۔ ایک طوائف کے پاس آپ لذتِ فنا
 سے آشنا ہوتے ہیں، گھر میں آپ کی ہستی بدرجہ اتم موجود
 ہوتی ہے۔ یہاں آپ کی خودی بے خودی سے بدل جاتی
 ہے۔ ہم آپ کو اپنا کرنا چاہتے ہیں۔ وہ آپ کی ہو رہتی ہیں
 اس لئے آپ ان کی قدر نہیں کرتے، آپ کی طبیعت ان سے
 چھک جاتی ہے۔ اور وہ دیویاں گھر کی مرغی وال برابر ہو کر
 رہ جاتی ہیں۔ وہ اپنے کو مکمل طور پر آپ کے حوالہ کر دیتی ہیں،
 ہم آپ کو ترساتے ہیں، اس وجہ سے آپ ہمارے درپے
 ہوتے ہیں اور ان سے دل برداشتہ ہو جاتے ہیں، وہ
 آپ کی آسائش کی فکر میں رہتی ہیں۔ ہم آپ کے لئے سامان
 عیش مہیا کرتے ہیں، ان کو جو کچھ فطرت نے سکھا دیا۔ وہی

جانتی ہیں ہم اس کوفن کی حیثیت سے حاصل کرتے ہیں، وہ خود رو پھول ہیں۔ ہم کو عیش و نشاط کے پانی سے سینچا گیا ہے یہ فرق ہے گھر کی بیوی اور طوائف میں اور یہی چیز ہے جس کے مرد گر و بیدہ ہیں۔ علاوہ ازیں مرد کی خصوصیت ہے کہ جو چیز اسے بلا مشقت مل جائے اس کی قدر نہیں کرتا اور جسے محنت سے حاصل کرے یا طاقت سے شکار، اسے فخریہ دیکھتا اور دکھاتا ہے۔ مثلاً آپ ایک مرغ بازار سے خرید لاتے ہیں۔ اس پر کوئی ناز نہیں ہوتا۔ برخلاف اس کے اپنا شکار کردہ باعث فخر و نازش ہوتا ہے۔ فی زمانہ بیویاں آپ لوگوں کو بغیر کسی دقت کے مل جاتی ہیں، یاں باپ نے بات چیت کی سارا انتظام کیا، آپ عین دن کے دن دو ٹھابن کر چلے گئے، قاضی نے خطبہ پڑھا، آپ نے ایجاب و قبول کیا لیجئے صاحب، ہدی لگی نہ پھٹکری بیوی مل گئی۔ اس وجہ سے آپ ان کی قدر نہیں کرتے، ہمارے دس گاہک ہوتے ہیں، ان سے آپ کو مقابلہ کرنا پڑتا ہے، ہماری مملکت دل کی تسخیر کے لئے آپ کو تمام

ذرائع استعمال کرنے ہوتے ہیں اور جب ہم قابو میں آجاتے ہیں تو آپ کے دل پر ایک جذبہ فتح کا رفرما ہوتا ہے اور ہم پر ناز کرتے ہیں۔

دلی ماتا۔ بی داراں صاحب بات تو یہی ہے۔ جو چیز بلا محنت مل جائے انسان اس کی قدر نہیں کرتا۔ اور مرد کی یہ خصوصیت ہے کہ محنت سے حاصل کرنے کے بعد بھی جب پوری طرح قابو پا جاتا ہے تو حد سے زیادہ بے اعتنائی برتا ہے جس طرح چڑی مار جب تک چڑیا کو پھانسی نہیں لیتا جا ل پھیلانے والے بیٹھا رہتا ہے اور ہزار قسم کے لاسے دیتا ہے۔ چریا پھنسی اور گردن پکڑتھیلے میں ڈال۔ پھر دانہ پانی کی بھی خبر نہیں لیتا۔ مرد عمارات اسی وقت تک کرتا ہے جب تک قابو نہیں پاتا۔ بعد میں بات بھی نہیں پوچھتا۔ یہ باتیں ہو ہی رہیں تھیں کہ ایک مصاحب نے عرض کی کہ امیر مینائی لکھنؤ سے آئے ہوئے ہیں۔ اور آج نواب احمد سعید خاں صاحب کے ہاں محفل شعر و سخن راستہ ہوگی یہ بات سن جو گن جی اٹھ کھڑی ہوئیں، بی داراں صاحبہ دروازہ

تک چھوڑنے آئیں اور یہ سب شاہ بھولا کے بڑے ہوتے ہوئے
قاسم جان کی گلی کی طرف روانہ ہوئے،

امیر مینائی اس محفل سے آئے تھے۔ جہاں بادۂ عیش و نشاط
کا دور چل رہا تھا۔ ہر طرف سے قفل مینا اور بادہ مستوں کے تہمتوں
کی آوازیں آرہی تھیں۔ اہل طرب وقتِ طرب تھے،

یہاں کی محفل اجر چکی تھی جام و مینا چکنا چور ہو گئے تھے۔ اس
میکہ کے مے آسٹام نشنہ کام ٹھکانے لگ چکے تھے،

یہ اس باغ کے بیل تھے جہاں دو رگل کا دور دورہ تھا۔ باؤ
بہاری چل رہی تھی۔ یہاں کا گین لٹ چکا تھا۔ باد تندنے بڑے
بڑے تناور درخت جڑ سے اکھیر پھینکے تھے۔ تھنہ گل ٹپڑہ ہو گیا تھا
بیل بے بال و پر نالہ کنان صحن چمن چھوڑ چکے تھے۔

بہر صورت امیر مینائی آئے تھے۔ خاطر لازمی تھی۔ دیو سیہ مست
کی دست برد سے جو بھی ٹوٹے پھوٹے ساغر بچے تھے ان کو اکھٹا کر بزم
سخن کی طرح ڈال دی۔

جو گن جی مع اپنے چلیوں کے نواب احمد سعید خاں صاحب کے

دولت کہہ پر پہنچیں۔ مغربی وضع قطع کا مکان ہے۔ کوٹھی کہلاتا ہے، اہل فرنگ ہندوستان میں تجارت کی حیثیت سے آئے تھے۔ یہاں پر مہاجنوں تاجروں اور سیٹھ ساہوکاروں کے مکان جہاں تجارت کا سلسلہ ہو کوٹھی کہلاتے تھے، بنا بریں فرنگیوں کے مکان بھی کوٹھی کہلانے لگے۔ رفتہ رفتہ ہر مغربی وضع کا مکان کوٹھی کے نام سے نام زد ہو گیا۔

نواب احمد سعید خاں صاحب جوگن جی کو دروازہ تک لینے آئے اور ایک کمرہ میں مرصع مسند پر لے جا بٹھایا۔ جو رنگ قالینوں سے زمین شعر بنا تھا، چپہ چپہ پر روشنی۔ سارا گھر تخیل شاعر کی طرح روشن، یہ سب بیٹھے ہی تھے کہ نوکر نے اطلاع کی، مولانا حالی تشریف لاتے ہیں، نواب صاحب نے تالیب فرش استقبال کیا۔ ان کی وضع مولویانہ سی تھی۔ سر پر کشمیری کام کی گول ٹوپی، جلی ہوئی، ڈھیلی ڈھالی اچکن۔ لٹھے کا معمولی موری کا پاجامہ۔ گرگانی جوئی تچجھا نکلا ہوا۔ متوسط قد و قامت۔ چہرہ پر کہیں کہیں چمپک کے داغ۔ سا نولارنگ، گول گول چمک دار آنکھیں۔ سب سے دعا سلام کے بعد خوش ہو بیٹھے

اتنے میں نواب کرم الدخاں صاحب المتخلص بہ شیدا۔ اور ان کے چھوٹے بھائی نواب عبدالرحیم خاں صاحب بیدل تشریف لائے اہل محفل نے تعظیم دی۔ مولانا حالی نے ہاتھ پکڑا اپنے پاس بٹھالیا اور نواب احمد سعید خاں صاحب سے کہا ان صورتوں کے مارے دلی میں اُپہوں رناب یہاں دل نہیں لگتا، اور یہ بھی چار دن کی چاندنی ہے میں تو پہلے ہی کہ چکا ہوں۔

بخت بہم داستانی شیدا تو نے آخر کو نار سائی کی
میاں بخود تم کہاں چھپے بیٹھے ہو سامنے آؤ۔ ایک پندرہ سولہ
برس کا لڑکا جو حضرت شیدا اور بیدل کے ساتھ آیا تھا اور سُکڑا
سکڑا یا ان بزرگوں کی آڑ میں بیٹھا تھا۔ مولانا کے اصرار پر ذرا آگے
سرکا اور دو زانو اٹکھیں نیچی کر ہو بیٹھا۔ مولانا حالی نے پیٹھ پر ہاتھ
رکھا اور کہا طالب صاحب یہ بخود صیبائے شاعری ہے۔ ہم تو
چراغِ سحری ہیں، آئندہ یہ لڑکا چشم و چراغِ سخنوری ہوگا، اس کی
روشن خیالی بزمِ سخن کو جگمگا دے گی۔ ہونہار برسے کے چلنے چلنے
پات، ابھی سے کلام میں وہ آب و تاب ہے کہ باید و شاید۔

مشک اُن باشد کہ خود بپوید نہ کہ عطار بگوید اب آپ خود سُن لیجے گا۔
یہ باتیں ہو رہی تھیں کہ میر مہدی مجروح اُن پہنچے۔ یہ مجروح ناوک
حسن و عشق ہیں۔ قسام ازل سے دل شوریدہ اور طبع مجروح لیکر
آئے ہیں۔ گورے چٹے آدمی چھوٹا قد بھاری بدن منہ پر بکثرت چمپک
کے داغ۔ آنکھیں کچھ بد رونق سی۔ اہل محفل کھڑے ہو گئے۔ نواب
صاحب نے حضرت شیدا کے پاس بٹھایا۔ شہنشاہ مملکت سخنوری
صدر نشین بزم شعر و سخن مسلم الثبوت استاد حضرت داغ تشریف
لاتے ہیں۔ لمبا قد۔ دوہرا بدن۔ کالا رنگ، چڑھی ہوئی ڈاڑھی بھرا
ہوا چہرہ۔ کھڑا نقشہ۔ آنکھ میں شوخی۔ سر پر چوگوشیا مٹھی ٹوپی۔ مولانا
عالی کے سامنے ہو بیٹھے۔

پیر معان سخنوری سرشار مینائے شاعری امیر میٹائی
تشریف لائے۔ اہل محفل نے ہاتھوں ہاتھ لیا صاحب خانہ نے
صدر میں مسند نشین کیا۔

حقہ اور پان کا دور چل رہا ہے۔ خدام باادب عطر پیش کر
ہے ہیں۔ رسمی مزاج پرسی کے بعد شعر و سخن کا سلسلہ شروع ہوا ہر ایک

پہلے پڑنے پر اصرار کر رہا ہے۔

حضرت داغ جیب سے غزال نکال ہو بیٹھے، اور میر مہدی سے کہا اجازت ہے۔ انہوں نے کہا ذرا تو توقف کیجئے ایسی بھی کیا جلدی ہے۔ کیا کہیں جانا ہے۔ اس آخری جملہ پر دُرا زور دیا۔ اور قدرے مسکرائے بھی۔ حضرت داغ نے دست بستہ عرض کی حضور! اب تو اٹنی گنگا بہ رہی ہے۔ کنواں پیا سے کے پاس آجاتا ہے میں کہاں جاؤں گا۔

مولانا حالی نے پڑہ بینی پر عینک لگائی۔

حضرت شہیدا اور بیدل نے بھی اپنی اپنی غزال سامنے رکھ لی میاں بیجو دموقع پا پھر سمٹ سمٹا پیچھے ہو بیٹھے۔ آخر کار یہ قرار پایا کہ حساب خانہ جس سے چاہیں پڑھو آئیں۔ اب نواب صاحب سخت چہنم میں تھے۔ کس کی بات ٹالیں کس کا حکم مانیں۔ مولانا حالی یہ کیفیت دیکھ کر بولے۔ حضرات ہم تو آفتاب سر کوہ ہیں۔ شگون نیک کے واسطے آج تو شاعر مستقبل میاں وحید الدین بیجو دم سے شروع کرایا جائے۔ یہ کہہ کر ادھر ادھر نظر ڈالی۔ پر حضرت بیجو دم کیسے نظر نہ پڑے،

پھر نظر دوڑائی تو دیکھا کہ وہ شیدا اور بتیل کے پیچھے دبکے بیٹھے تھے،
 حالی صاحب نے آگے بلایا اور کہا صاحبان یہ نواب کرم اللہ خاں
 صاحب شیدا کے بھانجے ہیں۔ اس عمر میں بڑے پائے کا شعر
 کہتے ہیں۔ اب آپ سن لیجئے گا۔ یہ کہہ بیجو صاحب کو غزل پڑھنے
 کا حکم دیا۔ یہ شرمائے آنکھیں جھوکائے بیٹھے ہیں۔ آہستہ سے
 غزل جیب سے نکال سامنے رکھی اور تحت اللفظ نہایت خوش
 ادائیگی سے پڑھتی شروع کی۔

زندگی سے مجھے نفرت کبھی ایسی تو نہ تھی
 جیسی اب ہے مری حالت کبھی ایسی تو نہ تھی
 مطلع پرواغ صاحب نے زبان کی داد دی اور کہا۔ کیوں
 نہیں آپ کے گھر کی لونڈی ہے۔ میاں بیجو داٹھ کر آداب بجالائے
 اور دوسرا مطلع پیش کیا۔

جاں تثاروں پہ قیامت کبھی ایسی تو نہ تھی
 بے مردت تری عادت کبھی ایسی تو نہ تھی
 تیرے ہی ظلم سے سب کچھ ہے گوارا ورنہ

غم کی جانب مجھے رغبت کبھی ایسی تو نہ تھی
 سچ ہے میں نے ہی تو بدنام کیا ہے تجھکو
 مجھ سے پہلے تری شہرت کبھی ایسی تو نہ تھی
 اس شعر پر حضرت داغ اچھل پڑے اور کہا، واہ کیا چوٹ
 کی ہے۔ امیر مینائی نے بھی جزاک اللہ کہا مولانا حالی بولے
 داغ صاحب یہ جناب کارنگ ہے۔
 آج کچھ حال دگرگوں ہے خدا خیر کرے
 تیرے بیمار کو غفلت کبھی ایسی تو نہ تھی
 ذبح ہوتے ترے ہاتھوں سے کسے دیکھا ہے
 جان مشتاق شہادت کبھی ایسی تو نہ تھی
 میر مہدی نے کہا خاتم کو چشم زخمِ حوادث سے سچائے
 اس کے 'میں بہت سے پہلو پنہاں ہیں۔ زندہ باد
 صبح عشرت کبھی آتی نہ ہو پیچھے پیچھے
 مہرباں شامِ مصیبت کبھی ایسی تو نہ تھی
 حضرت داغ نے کہا، لیجئے مولانا مبارک ہو اس جوان نے

میرے ہی رنگ پر چھپا نہیں مارا ہے جناب کا بھی طرزِ ادا
لے اڑا ہے۔ یہ لفظ مہرباں ملاحظہ ہوئے نہیں آپ کا طرز؟

تم پر مرکر ہوئی مرنے کی تمنا ہم کو
خواہش گوشہ تربت کبھی ایسی تو نہ تھی

سچ بتا کس نے دکھا دی اسے صورت میری
تیری تصویر کو حیرت کبھی ایسی تو نہ تھی

امیر مینیائی نے اس شعر کی داد دی اور کہا ماشار اللہ کیا بلند

پروازی ہے۔

کیا کرے گا ستم ایجاد کوئی تازہ ستم
اب جو ہے مجھ پر عنایت کبھی ایسی تو نہ تھی
دارغ صاحب نے کہا یک نہ شد و شد۔ یہ لیجئے مولانا یہ
لفظ عنایت بھی جناب ہی پر عنایت ہے واہ میاں جیتے رہو
کس کی الفت میں ہے یہ حال تمہارا بخود
یے قراری تمہیں حضرت کبھی ایسی تو نہ تھی
مقطع پوری طرح ختم نہ ہونے پایا تھا کہ مولانا حالی نے اپنی

غزل شروع کر دی۔ سب منہ دیکھتے کے دیکھتے رہ گئے
 جیتے جی موت کے تم منہ میں نہ جانا ہرگز
 دوستوں نہ لگانا نہ لگانا ہرگز
 عشق بھی تاک میں بیٹھا ہے نظر بازوں کی
 دیکھنا شیر سے آنکھیں نہ لڑانا ہرگز
 زال کی پہلی ہی رستم کو نصیحت یہ تھی
 زد میں تیرے صرف فرگاں کے نہ جانا ہرگز
 چاہت اک طلعت مکروہ ہے برقع میں نہاں
 کسی دلالہ کے دھوکے میں نہ آنا ہرگز
 ہاتھ ملتے نہ ہوں پیری میں اگر حسرت
 تو جوانی میں نہ یہ روگ بسانا ہرگز
 جتنے زمنے تھے ترے ہو گئے ویراں لے عشق
 اے کے ویراؤں میں اب گھر نہ بسانا ہرگز

حاشیہ ص ۱۳۳
 طلحہ یہ غزل مطبوعہ نہیں ہے حضرت دجید الدین خجود صاحب کا ایک مکمل دیوان بارہ سال سے میں
 سال کی عمر تک کا غیر مطبوعہ موجود ہے۔ یہ اس میں سے پڑھی تھی۔

کوچ سب کر گئے دلی سے تڑے قدر شناس
 قدر یہاں رہ کے اب اپنی نہ گنوا نا ہرگز
 تذکرہ دہلی مرحوم کالے دوست نہ پھیٹر
 نہ سنا جائے گا ہم سے یہ فسانہ ہرگز
 داستاں گل کی خزاں میں نہ سنالے بلبل
 ہنستے ہنستے ہمیں ظالم نہ رُلا نا ہرگز
 ڈھونڈتا ہے دل شوریدہ بہانے مطرب
 درد انگیز غزل کوئی نہ گانا ہرگز
 صحبتیں اگلی مصور ہمیں یاد آئیں گی
 کوئی دیکھ پ مرقع نہ دکھانا ہرگز
 مورج زن دل میں ہیں یہاں خون کے دریا اور چشم
 دیکھنا برس سے آنکھیں نہ چرانا ہرگز
 بیکے داغ آئے گا سینے پہ بہت لے سیلح
 دیکھ اس شہر کے کھنڈروں میں جاننا ہرگز
 چپے چپے پہ ہیں یہاں گوہر یکتا تہ خاک

دفن ہوگا کہیں اتنا نہ خزانہ ہرگز
 مٹ گئے تیرے مٹانیکے نشاں بھی اب تو
 اے فلک اس سے زیادہ نہ مٹانا ہرگز
 وہ تو بھولے تھے ہمیں ہم بھی انھیں بھول گئے
 ایسا بدلا ہے نہ بدلے گا زمانہ ہرگز
 جس کو زخموں سے حادثہ کے چھوٹا سمجھیں
 نظر آتا نہیں ایک ایسا گھبراہٹ
 ہم کو گرتوں نے رُلا یا تو رُلا یا اے چرخ
 ہم پہ غیسروں کو تو ظالم نہ ہنسنا ہرگز
 یا خود روئیں گے کیا ان پہ جہاں روتا ہے
 ان کی ہستی ہوئی شکلوں پہ نہ جانا ہرگز
 آخری دور میں بھی تجھ کو قسم ہے ساقی
 بھر کے اک جام نہ پیاسوں کو پلانا ہرگز
 بخت سوئے ہیں بہت جاگ کے ائے وزرا
 نہ ابھی نیند کے ماتوں کو جگانا ہرگز

یہاں سے خصت ہو سویرے کہیں عیش و نشاط
 نہیں اس دور میں یہاں تیرا ٹھکانا ہرگز
 کبھی اے علم و ہنر گھر تھا تمہارا روتی
 ہم کو بھولے ہو تو گھر بھول نہ جانا ہرگز
 شاعری مرحلی اب زندہ نہ ہوگی یارو
 یاد کر کے اُسے جی نہ کر دھانا ہرگز
 غالب و شیفتہ و نیر و آرزوہ و ذوق
 اب دکھائے گا یہ شکلیں نہ زمانہ ہرگز
 موئن و علوی و صہبائی و ممزن کے بعد
 شعر کا نام نہ لے گا کوئی دانا ہرگز
 کر دیا مر کے یگانوں نے یگانہ ہم کو
 ورنہ یہاں کوئی نہ تھا ہم میں یگانہ ہرگز
 داغ و مجروح کو سن لو کہ پھر اس گلشن میں
 نہ سے گا کوئی بلبیل کا ترانہ ہرگز
 رات آخر ہوئی اور بزم ہوئی زیر و زبر

اب نہ دیکھو گے کبھی لطفِ شبانہ ہرگز
 بزمِ ماتم تو نہیں بزمِ سخن ہے حالی
 یہاں مناسب نہیں روکے رُلانا ہرگز
 مولانا غزل پڑھ ایک طرف ہو بیٹھے، یادِ رفتگاں نے اہل محفل کو
 تڑپا دیا۔ کوئی دل تھامے بیٹھا تھا، کوئی منہ پھیر کر آنسو پوچھتا تھا، ہر طرف
 ایک سناٹا تھا۔ سب سرنگوں، مجروح نے سراٹھایا اور کہا ظالم
 زخمِ ہرے کروئے

مولانا کے بعد حضرت تبدیل کچھ پڑھنے کو تھے کہ شیدائے روم کا
 اور خود غزل شروع کر دی۔

| | |
|----------------------------|-----------------------------|
| کچھ وہ خوفِ خدا نہیں کرتے | رحمِ مجھ پر ذرا نہیں کرتے |
| حسنِ دالے وفا نہیں کرتے | رکھیں اجاب یہ وصیت یاد |
| کرنے والے کہا نہیں کرتے | سارے اقرار ان کے جھوٹے ہیں |
| یہاں کے ڈوبے تر نہیں کرتے | التفات ان کا بس قیامت ہے |
| یہ کسی کے ہوا نہیں کرتے | جس کا جی چاہے ان کا ہو جائے |
| لوگ دنیا میں کیا نہیں کرتے | مفت شیدا کو کر دیا بدنام |

مولانا نے کہا، مینائی صاحب حضرت شیدا کی زبان کا میں
 شیدا ہوں، الفاظ نہیں کہ ان سہل المتنوع اشعار کی تعریف کر سکوں
 ہاں انہی کے الفاظ میں ان کی تعریف ہو سکتی ہے۔
 کیا پیاری زبان ہے شیدا یہ تو اللہ کی قسم تم ہو
 حضرت پیدل تیار ہی بیٹھے تھے غزل ختم ہوتے ہی انہوں
 نے شروع کر دی

زہے نصیب وہ آیا ہے دلبری کے لئے
 اسی کے واسطے دل جان بھی اسی کے لئے
 اب اس میں صوفی صافی ہو یا کہ واعظ شہر
 ہمیں تو چاہیے ایک شخص دل لگی کے لئے
 نہیں ہے منہ کا نوالہ کچھ آدمی بنتا
 بہت صفات ہیں درکار آدمی کے لئے
 ہراک اداس ہے دل آویز و دلربا اُس کی
 ہزار دل بھی ہوں تو کم ہیں عاشقی کے لئے
 بچا کے باوہ پرستوں سے ہم نے تھوڑی سی

لگا رکھی ہے فقط دو ر آخری کے لئے
 اس شعر پر مولانا حالی نے کہا، ہاتے بیدل اب تو وہ بھی نہیں
 میخانہ کا میخانہ نہ ویران ہو گیا۔ نہ بادہ مست رہے نہ بادہ پرست۔
 دنیا بدل گئی۔

عبث ہے شکوہ گردوں کہ اس کا لطف و کرم
 کبھی کسی کے لئے ہے کبھی کسی کے لئے
 اس شعر کی بہت داد ملی۔ مولانا اچھل پڑے اور کہا سچ ہے۔
 تِلْكَ الْاَيَّامُ نَدَا لَهَا بَيْنَ النَّاسِ

پڑا ہوا ہے عجب پردہ ہم پہ غفلت کا
 یہ اہتمام اور اتنی سی زندگی کے لئے
 جو مجھ سے پوچھئے بیدل تو یہ خراب آباد
 نہ دوستی کے لئے ہے نہ دشمنی کے لئے

ان کے بعد جناب داغ اور حضرت مجروح میں ضد بحث ہونے
 لگی کہ کون پہلے پڑے، داغ نے کہا کہ حروف تہجی کے لحاظ سے
 میرا حق پہلے ہے، ان کے آگے بیچارے مجروح کی ایک نہ چلی۔

حضرت داع آگے بڑھے اور مولانا حالی اور امیر مینائی سے اجازت
چاہی دونوں نے کہا بسم اللہ شروع کیجئے۔

غیر ہونا شاد کیوں کیسی کہی

چاہتا ہوں اذ کیوں کیسی کہی

مطلع پر حسب و نحوہ داد ملی۔ امیر مینائی نے کہا واہ کیا میساجتگی ہے
پہلے گالی دی سوالِ صل پر

پھر ہوا ارشاد کیوں کیسی کہی

پیرزن کے ساتھ بول اٹھی اجل

اس نے اے فریاد کیوں کیسی کہی

تم نے دل کی بات کیوں کیسی کہی

ہم نے یہ رواد کیوں کیسی کہی

عاشقوں کے قتل پر اتنی خوشی

آپ ہیں جلاؤ کیوں کیسی کہی

مانگتے تھے میرے ملنے کی دُعا

وہ بھی دن ہیں یاد کیوں کیسی کہی

لیچلیں گے آج تجھ کو ان کے پاس
 لے دل ناشاد کیوں کیسی کہی
 حشر میں پوچھے گا کہ کب سر گذشت
 یہ کہانی یاد کیوں کیسی کہی
 سن لے وصلِ عدو کے تم نے شعر
 یہ بسا رکبہ کیوں کیسی کہی
 میں کروں تیری طرح تجھ پر ستم
 لے ستم ایجاد کیوں کیسی کہی
 دل لگایا اب تو ہم نے پسند گو
 ہرچہ بادا باد کیوں کیسی کہی
 صید کر لو طائرِ جانِ رقیب
 تم بنو صیاد کیوں کیسی کہی
 ہم نے تجھ سے آج اپنی آرزو
 بے کئے فریاد کیوں کیسی کہی
 تو بھی لے ناصح کسی پر جان سے

ہاتھ لا استاد کیوں کیسی کہی

پہلا مصرعہ پڑھتے ہوئے ذرا آگے سر کے اور گھٹنا ٹیک مولانا حالی
کی طرف ہاتھ بڑھایا اور کہا ہاتھ لا۔ انہوں نے ساوگی سے ہاتھ میں ہاتھ
دیدیا، ان کا ہاتھ پکڑ دو سر مصرعہ عجب رندانہ انداز سے پڑھا ساری
محفل پھٹک اٹھی،

داغ تجھ کو باغ جنت ہو نصیب

خانماں برباد کیوں کیسی کہی

مقطع پڑھ کر اٹھنے ہی کو تھے کہ امیر مہینائی نے آگے بڑھ ہاتھ پکڑ
پھر وہیں بٹھا دیا اور کہا داغ صاحب ہم جیسے مینا پرستوں کی ادسوں سے
پیاں نہیں بچتی کچھ اور عطا ہو۔ حضرت داغ بات ٹالنے کو مولانا حالی
پر ڈھل پڑے، کہنے لگے، مولانا آپ نے ترک عاشقانہ گوئی کیوں کیا
اب بھی کچھ نہیں گیا ہے ہمارے رنگ میں آجائے مولانا حالی نے جواب دیا

لیل کی چمن میں ہم زبانی چھوڑی

بزم شعرا میں شعر خوانی چھوڑی

جب سے دل زندہ تو نے ہم کو چھوڑا

ہم نے بھی تیری رام کہانی چھوڑی
ان باتوں سے بات نہ ملنی تھی نہ ملی۔ داغ صاحب کو بہر صوت
ایک اور غزل پڑھنی ہی پڑی،
آپ جن کو ہدف تیر نظر کرتے ہیں
رات دن ہائے جگر ہائے جگر کرتے ہیں
اور کیا داغ کے اشعار اثر کرتے ہیں
گدگدی دل میں حسینوں کے مگر کرتے ہیں
غیر کے سامنے یوں ہوتے ہیں شکوے مجھ سے
دیکھتے ہیں وہ ادھر بات ادھر کرتے ہیں
دیکھ کر دُور سے درباں نے مجھے لکارا
نہ کہا یہ کہ ہٹ جاؤ جس کرتے ہیں
تھک گئے نامہ اعمال کو لکھتے لکھتے
کیا فرشتوں کا بڑا حال بشر کرتے ہیں
ابھی غیروں سے اشاروں میں ئی ہیں تہیں
دیکھتے دیکھتے آپ آنکھوں میں گھر گرتے ہیں

درو دیوار سے بھی رشک مجھے آتا ہے
غور سے جب کسی جانب نظر کرتے ہیں

ان سے پوچھے جو کوئی خاک میں ملے ہیں کہاں
وہ اشارہ طرف راہ گذر کرتے ہیں

اک تو نشترے اُس پینٹیلی آنکھیں
ہوش اڑتے ہیں جدہر کو وہ نظر کرتے ہیں

عشق میں صبر و تحمل ہی کیا کرتے ہم
یہ بھی کبخت کسی وقت ضرر کرتے ہیں

غیر کے قتل پہ باندھتے بیان ہے فقط
کھینچ کر اور بھی پتلی وہ مکر کرتے ہیں

حضرت داغ کو دلی کی ہوا خوب لگی

رات دن عیش ہے جلسوں میں بسر کرتے ہیں

حضرت داغ کے بعد نواب احمد سعید خاں صاحب طالب نے

پڑھنے پر اصرار کیا اور اہل محفل نے اجازت دیدی۔ انہوں نے ایک

غزل پڑھی جس کے آخر میں بسم اللہ مجرباً و مُرسلاً ہا تھا۔ ہر شعر پر ایک

آدھ قدم آگے بڑھ جاتے تھے، اور پھر پیچھے آتے تھے۔ غزل ختم ہو گئی
پر اہل محفل ابھی تشنہ تھے اور ایک اور کے طالب مولانا حالی اور امیر
مینائی کے اصرار پر دوسری غزل شروع کی جس کا مطلع تھا۔

معتوق وہ جو شوخ بھی ہونا نہیں بھی ہو

اور حسن اتفاق سے سب میں حسین بھی ہو

اب مجروح اور امیر مینائی باقی بچے تھے۔ فیصلہ یہ ہوا کہ حضرت

مجروح پہلے عطا فرمائیں۔

انہوں نے کہا حضرات ملاحظہ ہو۔ مطلع عرض کرتا ہوں

اگر ہے برسر مہر آسماں ہو

کبھی وہ بھی تو ہم پر مہرباں ہو

ملا دیتے یونہیں کچھ ہاں میں ہاں ہو

یہاں ہو پر خدا جانے کہاں ہو

یہ شعر بار بار پڑھوایا گیا۔ مولانا حالی نے جھوم جھوم کر داد دی

تمہارا شکوہ اور میری زباں سے

معاذ اللہ کتنے بدگساں ہو

علاجِ دردِ دل ممکن ہے لیکن
 زباں کو بھی جو یارائے بیاں ہو
 وہ ہے اپنا ہی گلزارِ متنا
 جہاں فصلِ بہاری میں خزاں ہو
 لکھوں گراضطرابِ دل کا مضمون
 تو بے قاصد کے خط اپنا رواں ہو
 اس شعر پر امیر مینانی نے بہت داد دی اور کہا واہ کیا نازک
 خیالی ہے۔

ہمیں شکوہ ہے اک بیدارِ گر کا

اب اس میں آپ ہوں یا آسماں ہو
 تمام اہلِ محفل اس شعر پر لوٹ لوٹ گئے۔ مکرر اور سہ کر پڑھواتے
 تھے۔ مولانا حالی نے کہا۔ مجروح صاحبِ دل چاہتا ہے تمام عمر یہ
 شعر سنتا رہوں، کیا بیان ہے اور کیا زبان۔ یہ خدا وادبات ہے۔
 ع۔ این سعادت بزورِ بازو نیست۔

نہیں ملتے ہو پیر ہو مطلبِ دل

اگر ہو بے وفا پر میری جاں ہو
 عجب جا ہے جہان عشق بازی
 جہاں نام و نشاں جا کر نشاں ہو
 یہ بے پر خار خارِ دل سے خوش ہے
 اسی سے تاپناے آشیاں ہو
 ہماری تلخ کامی کو نہ کھو یا
 یونہی کہنے کے تم شیریں زباں ہو
 زمین و آسماں کی برہمی کو
 تمہارا حسن اور میری فغاں ہو
 دل ایسے شوخ پر فن کا ہے طالب
 شرارت جس کے چہرے سے عیاں ہو
 پٹکتی ہو لگاؤٹ چتونوں سے
 جیسا کچھ نیچی نظر میں نہاں ہو
 اس قطعہ پر حضرت داغ نے کہا۔ مجروح صاحب ان باتوں سے رقابت
 ہو جائے گی مجھے بھی ایک ایسے ہی کی تلاش ہے۔ مجروح نے کہا جس

کی طلب صادق ہوگی اس کو مل رہے گا۔ اس میں تکرار کی کیا بات ہے

مجھے مجروح کیا دیر و حرم سے

یہ سر ہو اور اس کا آستان ہو

مقطع پڑھ اپنی جگہ پر ہو بیٹھے، اب سب کی نظریں امیر مینائی کی طرف

تھیں۔ انہوں نے جیب سے کاغذ نکالا، عینک لگائی اور اجازت

چاہی۔ مولانا حالی و دیگر شعرا نے کہا عطا ہو،

تصور ایک بجر حسن کا یوں ہے مرے دل میں

رواں رہتا ہے دریا جس طرح آغوشِ ساحل میں

مطلع چسب و خواہ داد ملی، داغ نے کہا۔ نئی تشبیہ ہے بڑی کوش

کے بعد حاصل ہوئی ہوگی۔

ہولے زلفِ جاناں نے نہ چھوڑا مر کے بھی بھچھا

قیامت میں بھی ہم جکڑے ہوئے آئے سلاسل میں

شرابِ مرخِ شیشے میں نہیں بے یارے ساتی

بھرا ہے خونِ بسمل یہ گلوئے مرغِ بسمل میں

یہ شعر حضرت مجروح نے کئی بار پڑھوایا اور بہت داد دی۔

تمنائے شہادت میں نہ مر کر بھی ہونی راحت

تڑپ کر خلد سے پھر آ رہا میں کوئے قاتل میں

ترا خالِ ذقن دیکھا تو ہم کو یہ خیال آیا

فرشتوں کی جگہ ہے قید زہرہ چاہ بابل میں

کیا جوہر مجھے جس دم نکھر کر روبرو آیا

بجائے تیغ آئینہ ہے لازم دستِ قاتل میں

رہ صحرائے ہستی کو یہ اتسانی سے کاٹے گا

ترمی تلوار کا دم آگیا ہے تیرے بسمل میں

جگہ تربت ہی کی تھوڑی لمبے بعد فنا ہم کو

فلک میرا بھی حق ہے کچھ زمین کوئے قاتل میں

یہ کس کی نوک مڑگاں کا تصور آنے والا ہے

کھٹک جاتا ہے اک کاٹنا سا جوہر دم مے دل میں

نکا لے رنگ گوجاہل نہیں پر قابلِ صحبت

طلب ہوتا ہے کب طاؤس بھرِ قصِ محفل میں

تڑپتے ہیں کہ شوقِ قتل میں یہ رقص کرتے ہیں

تماشا بملوں کا ہو رہا ہے کوئے قاتل میں
 یہ کیوں گھبرار ہے ہیں کچھ سبب اس کا نہیں کھلتا
 کبھی جاتے ہیں آنکھوں میں کبھی آتے ہیں وہ دل میں
 چھری کو تیرے اے صیاد اب تک بے قراری ہے
 کوئی رگ رہ گئی ہے کیا گلوئے مرغِ بلبل میں
 تقاضا جاں نثاری کا یہ ہے ایذا نہو اس کو
 خوشی سے کاٹ کر سر اپنا رکھ دینِ ستِ قاتل میں
 ہزاروں قیس مشرب ساتھ پھرتے ہیں بیباں میں
 مرے دل میں خیالِ یار یا لیلے ہے محل میں
 کبھی غمزدہ اگر تیغِ ننگ کو روک لیتا ہے
 تو لپکوں کے چھب جاتے ہیں وہ نشتر مے دل میں
 جہاں ظلمت تھی میرے گھر شبِ فرقت سمٹ آئی
 دھوئیں کا نام اب باقی نہیں ہے چاہِ بابل میں
 بمشکل ضعف میں پہنچا ہوں میدانِ شہادت تک
 جانے لے قدم اے دردِ پہلو، کوئے قاتل میں

عروسِ مرگ تیری تیغ کا منہ چوم لیتی ہے
 نکلتی ہے لگا کر حیب یہ عوڑِ خونِ سبل میں
 نکل جائے ترا تیرا آکے پہلو سے یہ کیا ممکن
 ابھی اے ترک اتنی جان باقی ہے مرے ل میں
 اس شعر پر بہت داد ملی۔

امیر اب تک نہیں کھلتے جو اس کی تیغ کے جوہر
 توقف کیوں ہے کیا مہدی لگی ہو دستِ قاتل میں
 مقطع پڑھنے کے بعد اسی ردیفِ قافیہ میں دوسری غزل شروع کی
 کسی زہرہ شمائل کا تصور ہے مرے ل میں
 منجم یا قمر کل ہے گذرِ خورشید منزل میں
 قدمِ رجبہ تو فرماؤ کوئی رہنے نہ پائے گا
 نکل جائیں گی جتنی آرزوئیں ہیں مے دل میں
 اس شعر پر حضرت داغ نے آگے بڑھ کر ہاتھ پکڑ لیا اور کہا واہ!
 کیا خوب فرمایا ہے۔ امیر مینائی آدابِ سجالائے اور کہا جناب
 کی وژہ نوازی ہے۔

رچے گی خوب لے قاتل غضب کا رنگ لائے گی
 مگائی ہے جو ہندی پیس اس کو خون بسمل میں
 نہیں کرتا کبھی پر دلے جنت لے گل خوبی
 نہایت پائی ہم نے بے نیازی تیرے سائل میں
 یہی حیرت کا عالم ہے تو نظارہ کہاں مجہوں
 نکل بھی آئے محل سے تو پھر سیلی ہے محل میں
 دوئی اٹھ جائے تو جھگڑا کہاں شیخ و برہمن کا
 بت آئیں سجدے کرتے شوق سے اس کعبہ دل میں
 تڑپتا ہے دل صیبا و بھی اس کے تڑپنے پر
 قیامت کا اثر ہے اضطراب مرغ بسمل میں
 یہ بیماری محبت کی کوئی نیرنگ ہے اے دل
 جہاں آیا سیجا اور دوونا ہو گیا دل میں
 وہاں زخم نے کس کس منے سے اس کو چوسا ہے
 لب شیریں کی لذت ہے زبان تیغ قاتل میں
 جدا ہوتی نہیں گردن سے قاتل زور کرتا ہے

زبان تنج نے لذت یہ پانی خونِ بسمل میں
 ذرا محل سے ہٹ کر خاک اڑا اوبے ادبِ محبون
 خیال آنا تو کرنا چاہیے ہے کون محل میں
 کرامت ہے کوئی ساقی کہ تیری چشمِ میگون ہے
 چھکایا ایک پیمانے سے تو نے سب کو محفل میں
 لگا کر وار اوچھا پھر نہ دیکھا اُس طرف تم نے
 قضا روتی رہی بٹھی ہوئی پہلوئے بسمل میں
 اجازت چاہتی ہے کس سے پروانوں کے آنے کی
 کھڑی ہے عرض بیگی کی طرح جو شمعِ محفل میں
 نہ آمادہ ہوا ہو کوئی عمرہ اس کا شنوخی پر
 الہی خیرِ جلیسی جسی چسکتی ہے مرے دل میں
 امیر اُس کی تجلی گاہ ہے دنیا جو آنکھیں ہوں
 وہی گل ہے گلستاں میں ہی ہے شمعِ محفل میں
 غزل کے ختم ہونے پر سب نے پھر داد دی۔ حضرتِ داغ
 نے کہا ایک مرتبہ وہ آرزوں والا شعر پھر فرما دیجئے۔ امیر مینائی نے

کہا بہت خوب اور دوبارہ یہ شعر پڑھا۔

قدم رنجہ تو فرماؤ کوئی رہنے نہ پائے گا

نکل جائیں گی جتنی آرزوئیں ہیں مرے دل میں

دلی ماتا نے ایک مصاحب کی طرف دیکھا اور کہا گل کی صورتیں

نہیں نظر آتیں، وہ لوگ کہاں گئے، جواب ملا تہ خاک۔ یہ سن

جو گن جی اٹھ کھڑی ہوئیں۔ سب نے تعظیم دی۔ صاحب خانہ دروازہ

تک چھوڑنے آئے۔

رات کے دو بجے ہیں۔ ہر سمت سکوتِ مرگ طاری ہے۔

چشمِ فلک سے شہابِ ثاقب آلسون بن کر ٹپک رہے ہیں۔

دلی ماتا اپنی کٹی میں جا پڑیں۔ ساتھیوں نے بھی اپنے اپنے گھر

راہ لی۔

سے نام سائیں کا

رفتارِ زمانہ

از خواجہ عبدالمجید دہلوی

خواجہ صاحب کی ان تقاریر کا مجموعہ جو دہلی کے
ریڈیو اسٹیشن سے براڈ کاسٹ ہو چکی ہیں۔ دہلی کی
قدیم شکالی زبان میں تہذیبِ جدید کا خاکہ نہایت دلکش
انداز میں کھینچا گیا ہے۔ زبان کا لطف، افسانے کی
دلکشی اور اندازِ بیان کی جاذبیت قابلِ دید ہے۔

قیمت ۴۰

مکتبہ جامعہ

دہلی۔ لاہور۔ لکھنؤ

